

# கைத்தறி, கைத்திறன், துணிநூல் மற்றும் கதர்த் துறை

## கைத்தறி மற்றும் துணிநூல்

கொள்கை விளக்கக் குறிப்பு 2008-2009

மானியக் கோரிக்கை எண்.17

அட்டவணை

வ. எண்	பொருளடக்கம்
1.	முன்னுரை
2.	துறையின் செயல்பாடுகள்
3.	2007-08 ஆம் ஆண்டில் செயல்படுத்தப்பட்ட திட்டங்கள் மற்றும் 2008-09 ஆம் ஆண்டுக்கான செயல்திட்டங்கள்
4.	துறையால் மேற்கொள்ளப்பட்டு வரும் நடவடிக்கைகள்
5.	பகுதி - 2 திட்டங்கள் 2008-09
6.	நிதிநிலை அறிக்கை அறிவிப்புகள் 2008-09
7.	தமிழ்நாடு கைத்தறி நெசவாளர் கூட்டுறவு சங்கம் லிமிடெட் (கோ-ஆப்டெக்ஸ்)
8.	கூட்டுறவு நூற்பாலைகள்
9.	தமிழ்நாடு கைத்தறி வளர்ச்சிக் கழகம், சென்னை
10.	தமிழ்நாடு சரிகை லிமிடெட், காஞ்சிபுரம்
11.	தமிழ்நாடு கூட்டுறவு துணிநூல் பதனிடும் ஆலை, ஈரோடு
12.	தமிழ்நாடு பஞ்சாலைக் கழகம், கோயம்புத்தூர்
13.	தமிழ்நாடு கூட்டுறவு நூற்பாலைகளின் இணையம் (டான்ஸ்பின்), சென்னை
14.	2008-09 ஆம் ஆண்டுக்கான வரவு செலவு திட்ட ஒதுக்கீடு
	இணைப்புகள்

## 1. முன்னுரை

“உழவுக்கும் நெசவுத் தொழிலுக்கும் வந்தனை செய்வோம்”. நெசவாளர்கள் கைத்தறித் துணிகளை நெய்கிறார்கள். ஆனால், அவர்களின் வாழ்வு, இக்கொள்கை விளக்கக் குறிப்பில் எடுத்துரைக்கப் பட்டுள்ளவாறு பல்வேறு நலத் திட்டங்களின் மூலம் நெசவாளர்களின் வாழ்வினை மேம்படுத்த எடுக்கப்படும் உறுதியான நடவடிக்கைகளின் மூலம் மாண்புமிகு தமிழக முதல்வர் டாக்டர் கலைஞர் அவர்களின் தலைமையிலான இவ்வரசினால் நெய்யப்படுகிறது.

தமிழ்நாட்டின் ஜவுளித் தொழிலானது, மாநிலத்தின் தொழில் வளர்ச்சிக்கு முன்னோடியாக விளங்கும் சிறப்பினைப் பெற்றுள்ளது. ஜவுளித் தொழில் மாநிலத்தின் பொருளாதார வளர்ச்சியில் குறிப்பிடத்தக்க பங்கு வகிப்பதுடன், ஏற்றுமதியின் மூலம் அந்நிய செலாவணி ஈட்டவும் வழிவகுக்கின்றது. இத் தொழிலின் பல்வேறு பிரிவுகளான கைத்தறி, விசைத்தறி, நூற்பாலைகள், பதனிடும் ஆலைகள், பின்னலாடை மற்றும் ஆயத்த ஆடைத் தொழில் சமூகத்தின் அனைத்து பிரிவினருக்கும் வேலைவாய்ப்பு வழங்குவதில் முதன்மை பங்கு வகிக்கின்றன.

## கைத்தறி

தமிழ்நாட்டில், கைத்தறித் தொழில் பல்லாயிரம் ஆண்டு தொன்மையும், பாரம்பரிய சிறப்பு மிக்க கைவினைத் தொழிலாகும்.

தற்போது இந்தியாவிலுள்ள 34.86 இலட்சம் தறிகளில், தமிழகத்தில் 4.13 இலட்சம் கைத்தறிகள் உள்ளன. தமிழகத்திலுள்ள கைத்தறிகள் மூலம் 6.08 இலட்சம் நெசவாளர்கள் பணிவாய்ப்பு பெற்றுள்ளனர். தமிழகத்திலுள்ள 4.13 இலட்சம் கைத்தறிகளில், 2.35 இலட்சம் கைத்தறிகள் 1103 கைத்தறி நெசவாளர் கூட்டுறவு சங்கங்களின் கீழும், மீதமுள்ள 1.78 இலட்சம் தறிகள் தனியார் அமைப்பிலும் இயங்கி வருகின்றன. மத்திய மற்றும் மாநில அரசுகளால் கைத்தறி நெசவாளர்களின் வளர்ச்சி மற்றும் நலன்கருதி அறிவிக்கப்படும் திட்டங்கள், மாநிலத்திலுள்ள கைத்தறி நெசவாளர் கூட்டுறவு சங்கங்கள் மூலம் செயல்படுத்தப்படுகின்றன.

தமிழ்நாட்டில், ஆண்டொன்றிற்கு சராசரியாக ரூ.1700 கோடி மதிப்பிற்கு கைத்தறித் துணிகள் உற்பத்தி செய்யப்படுகிறது. இதில் கூட்டுறவு சங்கங்களின் கீழ் பணிபுரியும் உறுப்பினர்களாகிய கைத்தறி நெசவாளர்களால் உற்பத்தி செய்யப்படும் கைத்தறித் துணி மதிப்பான சுமார் ரூ.700 கோடியும் அடங்கும். மாநிலத்தில், ஆண்டொன்றிற்கு வெளிநாட்டிற்கு ஏற்றுமதி செய்யப்படும் கைத்தறி துணி மதிப்பான ரூ.875 கோடி உட்பட, மொத்த கைத்தறித் துணி விற்பனையின் மதிப்பு ஆண்டொன்றிற்கு சராசரியாக ரூ.1800 கோடி ஆகும்.

## விசைத்தறி

இந்தியாவில் உள்ள 19.03 இலட்சம் பதிவு செய்யப்பட்ட விசைத்தறிகளில், 3.66 இலட்சம் விசைத்தறிகள் தமிழ்நாட்டில் உள்ளன. தமிழ்நாட்டில் உள்ள 3.66 இலட்சம் விசைத்தறிகளில், 39927 விசைத்தறிகள், 147 விசைத்தறி நெசவாளர் கூட்டுறவு சங்கங்களில் செயல்பட்டு வருகின்றன. விசைத்தறித்

தொழிலின் மூலம் மாநிலத்தில் சுமார் 9.14 இலட்சம் நபர்களுக்கு வேலைவாய்ப்பு வழங்கப்படுகிறது.

மாநிலத்திலுள்ள விசைத்தறி நெசவாளர் கூட்டுறவுச் சங்கங்களில் பெரும்பாலும் அரசின் இலவச வேட்டி சேலை மற்றும் இலவசச் சீருடை வழங்கும் திட்டங்களுக்குத் தேவைப்படும் துணிவகைகள் உற்பத்தி செய்யப்பட்டு வருகின்றன. 2007-08 ஆம் ஆண்டில், விசைத்தறி நெசவாளர் கூட்டுறவுச் சங்கங்களின் மூலம், ரூ.252.53 கோடி மதிப்புள்ள 1562 இலட்சம் மீட்டர் துணிகள் உற்பத்தி செய்யப்பட்டு, ரூ.269.19 கோடி மதிப்புள்ள விசைத்தறி துணிகள் விற்பனை செய்யப்பட்டுள்ளன.

## ஜவுளி மற்றும் நூற்பு ஆலைகள்

இந்தியாவில் உள்ள 3039 பெரிய, நடுத்தர மற்றும் சிறு ஜவுளி ஆலைகளில், 1248 ஆலைகள் தமிழ்நாட்டில் உள்ளன. இதில், 18 கூட்டுறவு நூற்பாலைகள் (5 செயல்படுகிறது), 17 தேசிய ஜவுளிக்கழக நூற்பாலைகள் (8 செயல்படுகிறது), 845 தனியார் நூற்பாலைகள் மற்றும் 27 கூட்டு ஆலைகளும் (Composite Mills) அடங்கும். இவ்வாலைகள், சுமார் 2.11 இலட்சம் தொழிலாளர்களுக்கு வேலைவாய்ப்பு வழங்கி வருகின்றன. மாநிலத்திலுள்ள நூற்பு ஆலைகளின் உற்பத்தித் திறன் 14.74 மில்லியன் கதிர்களாகும். தமிழ்நாட்டில், ஆண்டொன்றுக்கு சுமார் 1516 மில்லியன் கிலோ நூல் உற்பத்தி செய்யப்பட்டு வருகிறது. இது, நாட்டின் மொத்த நூல் உற்பத்தியில் சுமார் 40 விழுக்காடு ஆகும்.

## பின்னலாடை மற்றும் ஆயத்த ஆடை

பின்னலாடை மற்றும் ஆயத்த ஆடை தொழிலானது ஜவுளி ஏற்றுமதியில் முக்கியமான பங்கினை வகிப்பதோடு, ஜவுளித் தொழிலில் வேகமாக வளர்ந்துவரும் தொழிலாகவும் அமைந்துள்ளது. மாநிலத்தில் சுமார் 4000 பின்னலாடை மற்றும் ஆயத்த ஆடை உற்பத்தி ஆலைகள் உள்ளன. இவ்வாலைகள், மாநிலத்தில், சுமார் 5 இலட்சம் நபர்களுக்கு வேலைவாய்ப்பு வழங்கி வருகின்றன.

## பதனிடுதல்

ஜவுளித்தொழிலில், பதனிடும் தொழில் முக்கியமான மதிப்புக்கூட்டும் அங்கமாக உள்ளது. இந்தியாவில், 10397 கையால் இயக்கப்படும் பதனிடும் நிறுவனங்களும், 2510 மின் விசையால் இயக்கப்படும் பதனிடும் நிறுவனங்களும் உள்ளன. அவற்றில், 2614 கையால் இயக்கப்படும் பதனிடும் நிறுவனங்களும், 985 மின் விசையால் இயக்கப்படும் பதனிடும் நிறுவனங்களும் தமிழ்நாட்டில் உள்ளன.

## 2. துறையின் செயல்பாடுகள்

கைத்தறி, விசைத்தறி மற்றும் துணிநூல் பிரிவுகளின் ஒருங்கிணைந்த வளர்ச்சிக்காகவும், அனைத்துப் பிரிவுகளின் நலனுக்காகவும் குறிப்பாக, நெசவாளர்கள் மற்றும் ஜவுளித் தொழிலாளர்களின் நலனுக்காகப் பாடுபடுவதும் கைத்தறி மற்றும் துணிநூல் துறையின் முதன்மை நோக்கமாகும்.

நெசவாளர்களின் சமூக, பொருளாதார, வாழ்க்கைத் தரத்தை மேம்படுத்தும் நோக்குடன் அவர்களின் நலனுக்கென உருவாக்கப்பட்ட பல்வேறு நலத்திட்டங்களையும், வளர்ச்சித் திட்டங்களையும் செயல்படுத்தும் பணியிணையும் துறை மேற்கொண்டு வருகிறது. இத்தொழிலின் அனைத்துப் பிரிவுகளுக்கும் தேவையான மூலப்பொருட்கள் கிடைப்பதை உறுதி செய்வதும், நூல் மற்றும் துணியினை நியாயமான விலையில் உற்பத்தி செய்வதுடன், உற்பத்தி செய்யப்பட்ட துணிவகைகளின் விற்பனையினை மேம்படுத்து வதற்குத் தேவையான சூழ்நிலையை உருவாக்குவதும் இத்துறையின் பொறுப்புகளாகும். நெசவாளர் கூட்டுறவுச் சங்கங்களுக்குத் தேவையான நூல் மற்றும் இதர மூலப்பொருட்களை விநியோகிப்பதும், உற்பத்தி செய்யப்பட்ட துணிவகைகளை கோ-ஆப்டெக்ஸ் நிறுவனத்தின் மூலமும், லூம்வேர்ல்டு விற்பனை நிலையங்கள், சங்கத்தின் சொந்த காட்சியறைகள் மற்றும் மாநிலத்திலுள்ள மற்றும் மாநிலத்திற்கு வெளியே உள்ள இதர விற்பனை நிலையங்கள் மூலமும், விற்பனை செய்யத் தேவையான நடவடிக்கைகளை மேற்கொள்வதில் கவனம் செலுத்தும் தனிப்பொறுப்பும் இத்துறைக்கு உள்ளது.

இத்துறையின் நிர்வாகக் கட்டுப்பாட்டின் கீழ் உள்ள பல்வேறு நிறுவனங்களின் விவரம் பின்வருமாறு:-

- 1) 1103 கைத்தறி நெசவாளர் கூட்டுறவு சங்கங்கள்
- 2) 147 விசைத்தறி நெசவாளர் கூட்டுறவு சங்கங்கள்
- 3) 18 கூட்டுறவு நூற்பாலைகள் (அண்ணா (தேனி), பாரதி (கூத்துக்குடி), புதுக்கோட்டை, கன்னியாகுமரி மற்றும் தர்மபுரி ஆகிய 5 கூட்டுறவு நூற்பாலைகள் தற்போது இயங்கி வருகின்றன)
- 4) தமிழ்நாடு கைத்தறி நெசவாளர் கூட்டுறவு சங்கம் லிமிடெட் (கோ-ஆப்டெக்ஸ்), சென்னை
- 5) தமிழ்நாடு சரிகை ஆலை லிமிடெட், காஞ்சிபுரம்
- 6) தமிழ்நாடு கைத்தறி வளர்ச்சிக் கழகம் லிமிடெட், சென்னை
- 7) தமிழ்நாடு கூட்டுறவு துணிநூல் பதனிடும் ஆலை லிமிடெட், ஈரோடு
- 8) தமிழ்நாடு பஞ்சாலைக் கழகம் லிமிடெட், கோயம்புத்தூர்
- 9) தமிழ்நாடு கூட்டுறவு நூற்பாலைகளின் இணையம், (டான்ஸ்பின்) சென்னை

மாநிலத்தில் உள்ள கைத்தறி மற்றும் விசைத்தறி நெசவாளர் கூட்டுறவுச் சங்கங்களுக்கும், துறையின் கீழ் இயங்கும் இதர கூட்டுறவு அமைப்புகளுக்கும் செயற்பதிவாளராக செயல்படும் கைத்தறி மற்றும் துணிநூல் ஆணையர் மாநில மற்றும் மைய அரசு திட்டங்களை செயல்படுத்தி வருகிறார். தமிழ்நாடு கூட்டுறவு சங்கங்களின் சட்டம், 1983 மற்றும் 1988 ஆம் வருடத்திய விதிகளின்கீழ் இவருக்கு அதிகாரம் வழங்கப்பட்டுள்ளது. இவர் "மாநில துணிநூல் அதிகாரக்குழுமமாக" செயல்படுவதன் வாயிலாக நூற்பாலைகள், துணிநூல் ஆலைகள், பதனிடும் ஆலைகள், பின்னலாடை, கைத்தறி மற்றும் விசைத்தறிப் பிரிவுகள் சீராக செயல்படத் தேவையான நடவடிக்கைகளை மேற்கொள்ளும் பொதுவான பொறுப்பும் இவருக்கு உள்ளது. மாநிலத்திலுள்ள 18 சரக கைத்தறி மற்றும் துணிநூல் துணை இயக்குநர்கள்/ உதவி

இயக்குநர்கள் மூலமாக சரக அளவில் இத்திட்டங்கள் செயல்படுத்தப்பட்டு வருகின்றன.

### 3. 2007-08 ஆம் ஆண்டில் செயல்படுத்தப்பட்ட திட்டங்கள் மற்றும் 2008-09 ஆம் ஆண்டுக்கான செயல்திட்டங்கள்

#### 3.01. ஏழை மக்களுக்கு இலவச வேட்டிகள் மற்றும் சேலைகள் வழங்கும் திட்டம்

2007-08 ஆம் ஆண்டிற்கான நிதிநிலை அறிக்கையில் உறுதி அளித்தவாறு, 15000 கைத்தறி நெசவாளர்களுக்கும், 25000 விசைத்தறி தொழிலாளர்களுக்கும் வேலைவாய்ப்பு வழங்கும் நோக்கத்துடன் ஏழை மக்களுக்கு இலவச வேட்டி மற்றும் சேலை வழங்கும் திட்டம், 2007-08 ஆம் ஆண்டிலும் ரூ.256 கோடி செலவில் தொடர்ந்து செயல்படுத்தப்பட்டது. இத்திட்டத்தின் கீழ் 164 இலட்சம் வேட்டிகளும், 164 இலட்சம் சேலைகளும் கைத்தறி மற்றும் விசைத்தறி நெசவாளர் கூட்டுறவு சங்கங்களால் உற்பத்தி செய்யப்பட்டன. இத்திட்டத்திற்கான வேட்டி, சேலைகள் கோ-ஆப்டெக்ஸ் நிறுவனத்தால் கொள்முதல் செய்யப்பட்டு, 2008 பொங்கல் பண்டிகையின் போது விநியோகம் செய்வதற்காக, வருவாய் துறைக்கு 31.12.2007-க்குள் வழங்கப்பட்டன. 2008, பொங்கல் விழாவிற்கான இலவச வேட்டிகள் மற்றும் சேலைகள் வழங்கும் திட்டம் மாண்புமிகு முதலமைச்சர் அவர்களால் 1.1.2008 அன்று தொடங்கி வைக்கப்பட்டது.

இலவச வேட்டிகள் மற்றும் சேலைகள் வழங்கும் திட்டத்தினை 2008-09 ஆம் ஆண்டிலும் தொடர்ந்து செயல்படுத்த அரசு ஆணையிட்டுள்ளதோடு, 2009 ஆம் ஆண்டு பொங்கல் பண்டிகை விநியோகத்திற்கு தேவைப்படும் 164 இலட்சம் வேட்டிகளும், 164 இலட்சம் சேலைகளும் உற்பத்தி செய்ய ரூ.256 கோடி ஒப்பளிப்பு செய்துள்ளது. இத்திட்டத்தினை செயல்படுத்த, 2008-09 ஆம் ஆண்டிற்கான வரவு செலவு திட்ட மதிப்பீட்டில் ரூ.271.50 கோடி (கோ-ஆப்டெக்ஸ் நிறுவனத்திற்கு வழங்கப்படும் எடுத்தாளும் தொகை உட்பட) (handling charges) ஒதுக்கீடு செய்யப்பட்டுள்ளது.

#### 3.02. பள்ளிச் சிறார்களுக்கு இலவச சீருடைகள்

##### வழங்கும் திட்டம்

பள்ளிச் சிறார்களுக்கு இலவச சீருடைகள் வழங்கும் திட்டம் 2007-08 ஆம் கல்வியாண்டிலும் செயல்படுத்தப்பட்டது. இத்திட்டத்தின் கீழ், ரூ.43.24 கோடி மதிப்புள்ள 137.16 இலட்சம் மீட்டர் சீருடைத் துணிகள் உற்பத்தி செய்யப்பட்டு, சத்துணவு திட்டத்தின்கீழ் பயன்பெறும் 1 முதல் 8 ஆம் வகுப்பு வரை பயிலும் பள்ளி மாணவ - மாணவியர்களுக்கு வழங்கும் பொருட்டு சமூகநலத் துறைக்கு வழங்கப்பட்டது. இதுதவிர, ஆதிதிராவிடர் மற்றும் பழங்குடியினர் நலத்துறை, பிற்படுத்தப்பட்டோர், மிகவும் பிற்படுத்தப்பட்டோர் மற்றும் சிறுபான்மையினர் நலத்துறைகளுக்குத் தேவையான 24.43 இலட்சம் மீட்டர் சீருடைத் துணிகளும் உற்பத்தி செய்யப்பட்டு, 2007-08 ஆம் கல்வி ஆண்டில் வழங்கப்பட்டது.

இத்திட்டத்தினை, 2008-09 ஆம் கல்வியாண்டிலும் தொடர்ந்து செயல்படுத்தவும், ரூ.41.38 கோடி மதிப்புள்ள சீருடைத் துணிகள் உற்பத்தி செய்து சமூக நலத்துறைக்கு வழங்கவும், அரசு ஆணையிட்டுள்ளது. தேவைப்படும் மொத்த சீருடைத் துணிகளும், கைத்தறி மற்றும் விசைத்தறி நெசவாளர் கூட்டுறவு சங்கங்களால் உற்பத்தி செய்யப்பட்டு வருகின்றன.

பிற்படுத்தப்பட்டோர், மிகவும் பிற்படுத்தப் பட்டோர் மற்றும் சிறுபான்மையினர் நலத்துறை,

ஆதிதிராவிடர் மற்றும் பழங்குடியினர் நலத் துறைகளுக்கு ரூ.16.54 கோடி மதிப்பிலான சீருடைத் துணிகள் உற்பத்தி செய்ய தேவைப்பட்டியல் பெறப்பட்டுள்ளது.

2008-09 கல்வியாண்டு தொடக்கத்திலேயே, அதாவது 2008 ஜூன் திங்களில் பள்ளி மாணவ மாணவியருக்கு பாடப் புத்தகங்கள் வழங்கும்பொழுதே சீருடைத் துணிகளும் வழங்குவதற்கு ஏதுவாக, சீருடைத் துணிகளின் உற்பத்தியினை 2008, மே திங்கள் இறுதிக்குள் நிறைவு செய்ய தேவையான நடவடிக்கைகளை அரசு மேற்கொண்டு வருகிறது. சீருடைத் துணிகளை பாடப்புத்தகங்களுடன் வழங்க மேற்கொள்ளப்பட்ட நடவடிக்கை, ஒரு முன்னோடியான பயனளிக்கும் முயற்சியாகும். இத்திட்டம், மாநிலத்தில் உள்ள நெசவாளர்களுக்கு, தொடர்ந்து வேலைவாய்ப்பினை உருவாக்கவும் உதவி செய்கிறது.

### 3.03. நெசவாளர்களுக்கு இலவச மின்சாரம் வழங்குதல்

கைத்தறி நெசவாளர்களின் நீண்டநாள் கோரிக்கையான இலவச மின்சாரம் வழங்கக் கோரும் கோரிக்கை, இவ்வரசால் நிறைவேற்றப்பட்டது. இத்திட்டத்தின் கீழ், 1,35,200 கைத்தறி நெசவாளர்களுக்கு இரு மாதத்திற்கு ஒரு முறை, 100 யூனிட்கள் வரை இலவச மின்சாரம் வழங்கப்பட்டு வருகிறது. அதேபோல், சொந்தமாக விசைத்தறிகள் உள்ள விசைத்தறி நெசவாளர்களின் 98,465 மின் இணைப்புகளுக்கு, இரு மாதத்திற்கு ஒரு முறை 500 யூனிட்கள் வரையிலும் இலவச மின்சாரம் வழங்கப்படுகிறது. இத்திட்டம், 1.8.2006 முதல் செயல்படுத்தப்பட்டு வருகிறது. இத்திட்டத்தினை செயல்படுத்துவதன் மூலம், தமிழ்நாடு மின்சார வாரியத்திற்கு ஏற்படும் நிதி இழப்பினை ஈடு செய்யும் வகையில், அரசு 2006-07 ஆம் ஆண்டில் ரூ.62.68 கோடியும், 2007-08 ஆம் ஆண்டில் ரூ.74.22 கோடியும் வழங்கியுள்ளது. இத்திட்டம், 2008-09 ம் ஆண்டிலும் தொடர்ந்து செயல்படுத்தப்படும். 2008-2009 ஆம் ஆண்டில் இதற்காக ரூ.78.04 கோடி வரவு செலவு திட்ட மதிப்பீட்டில் ஒதுக்கீடு செய்யப்பட்டுள்ளது.

### 3.04. கூட்டுறவு கைத்தறி நெசவாளர் சேமிப்பு மற்றும் பாதுகாப்பு திட்டம்

கைத்தறி நெசவாளர்களிடம் சேமிப்புப் பழக்கத்தை ஊக்குவிக்கும் வகையில், தமிழக அரசு, கூட்டுறவு கைத்தறி நெசவாளர்களின் சேமிப்பு மற்றும் பாதுகாப்பு திட்டத்தினை, 1975 ஆம் ஆண்டு முதல் செயல்படுத்தி வருகிறது. 1985-86 ஆம் ஆண்டு முதல், மைய அரசும் இத்திட்டத்தில் பங்கு பெற்று, மைய அரசின் பங்கினை மைய சிக்கனத் திட்டத்தின் கீழ் வழங்கி வருகிறது.

இத்திட்டத்தின் கீழ், நெசவாளர்கள் தாம் ஈட்டும் கூலியில் ரூபாய்க்கு 8 பைசா வீதம் திட்டத்திற்கு சந்தாவாக செலுத்துவார்கள். நெசவாளர் ஈட்டும் கூலியில் மாநில அரசு தனது பங்காக ரூபாய்க்கு 4 பைசாவும், மைய அரசு நெசவாளர்கள் ஈட்டும் கூலியில் ரூபாய்க்கு 4 பைசாவும் மைய சிக்கன நிதித் திட்டத்தின் கீழ் வழங்கி வருகின்றது. அதனடிப்படையில், மொத்த சந்தாத் தொகை 16 பைசாவும் அரசுக் கணக்கில் செலுத்தப்பட்டு, இதற்கு மாநில அரசு 9.5 விழுக்காடு வட்டி வழங்குகிறது. இவ்வாறு பெறப்படும் 9.5 விழுக்காடு வட்டியில், 6.5 விழுக்காடு நெசவாளர்கள் கணக்கில் வரவு வைக்கப்படுவதோடு, எஞ்சிய 3 விழுக்காடு வட்டித்தொகை நெசவாளர் முதியோர் ஓய்வூதியத் திட்டம் மற்றும் குடும்ப ஓய்வூதியத் திட்டம் ஆகிய கைத்தறி நெசவாளர்களின் நலத் திட்டங்களை செயல்படுத்த பயன்படுத்தப்பட்டு வருகின்றது.

இத்திட்டத்தில், 31.03.2008-ஆம் தேதியில் 78,443 நெசவாளர்கள் உறுப்பினர்களாக உள்ளனர்.

இத்திட்டத்தின் கீழ், 2007-08-ஆம் ஆண்டில் மாநில அரசு பங்காக ரூ.418.40 இலட்சம் மாநில அரசால் வழங்கப்பட்டுள்ளதோடு, அதற்கு இணையாக மைய அரசு பங்காக ரூ.418.40 இலட்சம் மைய அரசால் வழங்கப்பட்டுள்ளது.

இத்திட்டத்திற்கென, 2008-09 ஆம் ஆண்டுக்கான வரவு செலவு திட்ட மதிப்பீட்டில் ரூ. 850 இலட்சம் (மைய அரசு ரூ. 425 இலட்சம் + மாநில அரசு ரூ.425 இலட்சம்) ஒதுக்கீடு செய்யப்பட்டுள்ளது.

### **3.05. தமிழ்நாடு கூட்டுறவு கைத்தறி நெசவாளர்கள் முதியோர் ஓய்வூதியத் திட்டம்**

கூட்டுறவு அமைப்பின் கீழ் உள்ள கைத்தறி நெசவாளர்களுக்காக தமிழ்நாடு கைத்தறி நெசவாளர்கள் முதியோர் ஓய்வூதியத் திட்டம், 1.04.1997 முதல் மாநில அரசால் செயல்படுத்தப்பட்டு வருகின்றது. 2007-08 ஆம் ஆண்டுக்கான நிதிநிலை அறிக்கையில் அறிவிக்கப்பட்டவாறு, 60 வயதை அடைந்த கைத்தறி நெசவாளர்களுக்கு வழங்கப்படும் முதியோர் ஓய்வூதியத் தொகை, 1.6.2007 முதல் ரூ.200/- லிருந்து ரூ.400/- ஆக உயர்த்தப்பட்டுள்ளது. இத்திட்டத்தின் கீழ், 31.3.2008 தேதியில், 14,141 கைத்தறி நெசவாளர்கள் முதியோர் ஓய்வூதியம் பெற்று வருகின்றனர். இத்திட்டத்தினை செயல்படுத்த, 2007-08 ஆம் ஆண்டில் மாநில அரசு ரூ.663.65 இலட்சம் வழங்கியுள்ளது. இத்திட்டத்தை, 2008-09 ஆம் ஆண்டிலும் தொடர்ந்து செயல்படுத்த அரசு முடிவு செய்துள்ளது.

### **3.06 தமிழ்நாடு கூட்டுறவு கைத்தறி நெசவாளர் குடும்ப ஓய்வூதியத் திட்டம்**

தமிழ்நாடு கூட்டுறவு கைத்தறி நெசவாளர் குடும்ப ஓய்வூதியத் திட்டம் 1.01.1992 முதல் தமிழக அரசால் செயல்படுத்தப்பட்டு வருகிறது. இத்திட்டத்தின்படி, நெசவாளர் கூட்டுறவு சங்கத்தில் உறுப்பினராக உள்ள கைத்தறி நெசவாளர், 60 வயதிற்கு முன் இறக்க நேரிட்டால், அவரது வாரிசுக்கு, நெசவாளர் இறந்த தேதியிலிருந்து 10 ஆண்டுகளுக்கு குடும்ப ஓய்வூதியம் வழங்கப்படுகிறது.

2007 ஆம் ஆண்டு சட்டப்பேரவையில் அறிவிக்கப்பட்டவாறு, கைத்தறி நெசவாளர்களின் வாரிசுதாரர்களுக்கு வழங்கப்பட்டு வரும் குடும்ப ஓய்வூதியத் தொகை 1.5.2007 முதல் ரூ.350/-லிருந்து ரூ.550/-ஆக உயர்த்தப்பட்டுள்ளது. இத்திட்டத்தின் கீழ், 31.3.2008 வரையில் இறந்த 1029 கைத்தறி நெசவாளர்களின் குடும்பங்கள் குடும்ப ஓய்வூதியம் பெற்று வருகின்றன. இத்திட்டத்தினை செயல்படுத்த, 2007-08 ஆம் ஆண்டிற்கென அரசு ரூ.66.73 இலட்சம் வழங்கியுள்ளது. இத்திட்டம், 2008-09 ஆம் ஆண்டிலும் தொடர்ந்து செயல்படுத்தப்படும்.

### **3.07 கைத்தறி நெசவாளர்களுக்கான நல்வாழ்வு காப்பீட்டுத் திட்டம்**

கைத்தறி நெசவாளர்களின் உடல்நலத்தை பாதுகாக்கவும், மேம்படுத்தவும் நல்வாழ்வு காப்பீட்டுத் திட்டத்தினை, 2005-2006 ஆம் ஆண்டு முதல் மாநில அரசு செயல்படுத்தி வருகிறது. இத்திட்டம் ஐசிஐசிஐ லோம்பார்டு (ICICI Lombard) நிறுவனத்தின் மூலம் செயல்படுத்தப்பட்டு வருகிறது. நல்வாழ்வு காப்பீட்டுத் திட்டத்தின் கீழ், ஒரு நெசவாளர் குடும்பத்தில் 4 நபர்கள் ஆண்டொன்றுக்கு அதிகபட்சமாக ரூ.15,000/- வரை மருத்துவ உதவி பெற்றுக் கொள்ளலாம். நல்வாழ்வு காப்பீட்டுத் திட்டத்தின் கீழ், அனைத்து கைத்தறி

நெசவாளர்களும் பயன்பெற வேண்டும் என்ற நோக்கத்துடன், 2006-07 ஆம் ஆண்டு முதல் கூட்டுறவு அமைப்பில் உள்ள நெசவாளர்கள் மற்றும் தனியார் கைத்தறி நெசவாளர்களுக்கும் இத்திட்டம் செயல்படுத்தப்பட்டு வருகிறது. கைத்தறித் தொழிலுக்கு தொடர்புடைய, உபதொழில் புரியும் கைத்தறி தொழிலாளர்களுக்கும், 2007-08 ஆம் ஆண்டு முதல் செயல்படுத்தும் வகையில் அரசு இத்திட்டத்தினை விரிவுபடுத்தியுள்ளது.

இத்திட்டத்தின் மாற்றி அமைக்கப்பட்ட வழிமுறைகளின்படி, ஓர் ஆண்டிற்கு, ஒரு நெசவாளருக்காக ரூ.781.60 ஐசிஐசிஐ லோம்பார்டு (ICICI Lombard) நிறுவனத்திற்கு காப்பீட்டுக் கட்டணமாக செலுத்தப்படவேண்டும். இதில் மைய அரசு பங்காக ரூ.642.47-ம், மாநில அரசு பங்காக ரூ.89.13-ம் மற்றும் நெசவாளர் பங்காக ரூ.50-ம் அடங்கும். நெசவாளர் பங்காக செலுத்தப்பட வேண்டிய ஆண்டு காப்பீட்டுக் கட்டணத் தொகை ரூ.50/-ஐ, நெசவாளர்கள் சார்பாக மாநில அரசே செலுத்த முடிவு செய்து, இதற்கென 2007-08 ஆம் ஆண்டிற்கு ரூ.417.39 இலட்சம் வழங்கியுள்ளது.

இத்திட்டத்தின் கீழ், கடந்த இரண்டு ஆண்டுகளில் மருத்துவ உதவி பெற்ற நெசவாளர்களின் எண்ணிக்கை மற்றும் ஐசிஐசிஐ லோம்பார்டு (ICICI Lombard) நிறுவனத்தால் வழங்கப்பட்ட மருத்துவ உதவித்தொகை விவரம் பின்வருமாறு :

வ. எண்	வருடம்	பெறப்பட்ட கோரிக்கை -களின் எண்ணிக்கை	வழங்கப்பட்ட கோரிக்கை -களின் எண்ணிக்கை	வழங்கப்பட்ட தொகை (ரூபாய் இலட்சத்தில்)
1.	2006-07	88377	70971	950.50
2.	2007-08	37308	29485	492.75

இத்திட்டம், 2008-09 ஆம் ஆண்டிலும் தொடர்ந்து செயல்படுத்துவதோடு, பயனாளிகளின் எண்ணிக்கை

3 இலட்சம் நெசவாளர்களாக அதிகரிக்கப்படும். இத்திட்டத்தினை செயல்படுத்த, 2008-09ஆம் ஆண்டுக்கான வரவு செலவு திட்ட மதிப்பீட்டில், மாநில அரசின் பங்காக ரூ.417.39 இலட்சம் ஒதுக்கீடு செய்யப்பட்டுள்ளது.

### 3.08 மகாத்மா காந்தி புங்கர் பீமா யோஜனா (கைத்தறி நெசவாளர்களுக்கான காப்பீட்டுத் திட்டம்)

"மகாத்மா காந்தி புங்கர் பீமா யோஜனா" என்ற காப்பீட்டுத் திட்டம், மைய அரசின் நிதிஉதவியுடன், இந்திய ஆயுள் காப்பீட்டுக் கழகத்துடன் இணைந்து, நெசவாளர்களுக்காக 2004-05 ஆம் ஆண்டு முதல் தமிழக அரசினால் செயல்படுத்தப்பட்டு வருகிறது. "மகாத்மா காந்தி புங்கர் பீமா யோஜனா" திட்டத்தின் கீழ், ஒரு நெசவாளருக்கு, ஓர் ஆண்டிற்கு ஆயுள் காப்பீட்டுக் கழகத்திற்கு செலுத்த வேண்டிய மொத்த காப்பீட்டுக் கட்டணம் ரூ.330/-ல், ரூ.150/-ஐ மைய அரசும், ரூ.100/-ஐ இந்திய ஆயுள் காப்பீட்டுக் கழகமும், ரூ.80/-ஐ நெசவாளர் சார்பாக மாநில அரசும் செலுத்தி வருகிறது.

இத்திட்டத்தின் கீழ், பயன்பெறும் கைத்தறி நெசவாளர்களுக்கு வழங்கப்படும் காப்பீட்டுத் தொகை

1.10.2007 முதல் மைய அரசால் மாற்றி அமைக்கப்பட்டுள்ளது. அதன் விவரம் பின்வருமாறு:-

வரிசை எண்	விவரம்	ஏற்கனவே வழங்கப்பட்ட காப்பீட்டுத் தொகை ரூ.	மாற்றி அமைக்கப்பட்ட காப்பீட்டுத் தொகை ரூ. (1.10.2007 முதல்)
1	இயற்கை மரணம்	50000	60000
2	விபத்தினால் ஏற்படும் மரணம்	80000	150000
3	விபத்தினால் ஏற்படும் நிரந்தர ஊனம்	50000	150000
4	விபத்தினால் ஏற்படும் பகுதி ஊனம்	25000	75000

கூட்டுறவு அமைப்பின் கீழ் உள்ள கைத்தறி நெசவாளர்களுக்கு மட்டுமே இதுவரை செயல்படுத்தப்பட்டு வந்த இத்திட்டத்தினை, கூட்டுறவு அமைப்பில் இல்லாத கைத்தறி நெசவாளர்களும் பயன்பெற வேண்டும் என்ற நோக்கத்துடன், 2006-07 ஆம் ஆண்டு முதல் தனியார் கைத்தறி நெசவாளர்களுக்கும் அரசு விரிவுபடுத்தியுள்ளது. கடந்த மூன்று ஆண்டுகளில், இறந்த 949 கைத்தறி நெசவாளர்களின் குடும்பங்களுக்கு ரூ.468.10 இலட்சம் காப்பீட்டுத் தொகையாக வழங்கப்பட்டுள்ளது.

தற்போது, 1,92,220 கைத்தறி நெசவாளர்கள் (கூட்டுறவு அமைப்பில் 1,25,054 மற்றும் கூட்டுறவு அமைப்பில் இல்லாதவர்கள் 67,166) இத்திட்டத்தின் கீழ் பதிவுபெற்று, இந்நெசவாளர்கள் சார்பில், காப்பீட்டுக் கட்டணமாக ரூ.1,53,77,600/- இந்திய ஆயுள் காப்பீட்டுக் கழகத்திற்கு 2007-08 ஆம் ஆண்டில் மாநில அரசால் செலுத்தப்பட்டுள்ளது.

இத்திட்டம், 2008-09 ஆம் ஆண்டிலும் தொடர்ந்து செயல்படுத்தப்படுவதோடு, 2,25,000 நெசவாளர்கள் பயன்பெறும் வகையில் செயல்படுத்தப்படும். நெசவாளர்கள் சார்பாக மாநில அரசால் காப்பீட்டுக் கட்டணம் செலுத்துவதற்காக, 2008-09 ஆம் ஆண்டுக்கான வரவு செலவு திட்ட மதிப்பீட்டில், ரூ.160 இலட்சம் ஒதுக்கீடு செய்யப்பட்டுள்ளது.

### 3.09. தள்ளுபடி மானியத் திட்டம்

கைத்தறித் துணிகளை விசைத்தறி மற்றும் ஆலை துணிகளுடன் போட்டியிட்டு, சந்தையில் விற்பனை செய்ய உதவும் வகையில், கைத்தறித் துணிகளின் விலையினை குறைத்து, நுகர்வோருக்கு விற்பனை செய்யும் நோக்கத்தோடு கைத்தறித் துணிகளின் விற்பனைக்கு மாநில அரசு தள்ளுபடி மானியம் வழங்கி வருகிறது.

இத்திட்டத்தின்கீழ், பிரதம நெசவாளர் கூட்டுறவு சங்கங்கள் மற்றும் கோ-ஆப்டெக்ஸ் நிறுவனத்தில் விற்பனை செய்யப்படும் கைத்தறித் துணிகளின் சில்லறை விற்பனை மற்றும் மொத்த விற்பனைக்கு, ஆண்டு முழுவதும் 20 விழுக்காடு தள்ளுபடி மானியம் அரசால் வழங்கப்பட்டு வருகிறது. பருத்தி இரகங்களுக்கு, உருப்படி ஒன்றுக்கு ரூ.100/- அல்லது 20 விழுக்காடு இதில் எது குறைவோ, அத்தொகை, அதே போன்று பட்டு துணிகளுக்கு உருப்படி ஒன்றுக்கு ரூ.200/- அல்லது 20 விழுக்காடு, இதில் எது குறைவோ, அத்தொகை, என்ற வரையறைக்குட்பட்டு தள்ளுபடி மானியம் வழங்கப்படுகிறது.

ஒருங்கிணைந்த கைத்தறி வளர்ச்சித் திட்டத்தின் விற்பனை ஊக்குவிப்பு இனத்தின் கீழ் தள்ளுபடி மானியத் திட்டத்திற்கு, மைய அரசும் தனது பங்கினை வழங்கி வருகிறது. மைய அரசின் வழிகாட்டுதலின்படி, பிரதம நெசவாளர் கூட்டுறவு சங்கங்களின் முந்தைய மூன்று ஆண்டுகளின் சராசரி ஆண்டு விற்பனை அளவில், 10 விழுக்காடு அளவிற்கு விற்பனை ஊக்குவிப்பு தொகையாக மைய அரசு வழங்குகிறது.

மாநில அரசின் கொள்கையின்படி, ஒருங்கிணைந்த கைத்தறி வளர்ச்சித் திட்டத்தின் விற்பனை ஊக்குவிப்பு இனத்தின் கீழ், மைய அரசினால் வழங்கப்படும் தொகையினை விட கூடுதலாக ஏற்படும் செலவினத்தை மாநில அரசே ஏற்றுக்கொள்கிறது.

பிரதம நெசவாளர் கூட்டுறவு சங்கங்கள் மற்றும் கோ-ஆப்டெக்ஸ் நிறுவனத்தால் விற்பனை செய்யப்படும் ரூ. 2001-க்கு மேல் விற்பனை மதிப்புள்ள பட்டு இரக துணிகளுக்கு 2007-08 ஆம் ஆண்டில் குறிப்பிட்ட பண்டிகை காலங்களில் 135 நாட்களுக்கு உச்சவரம்பின்றி 10 விழுக்காடு சிறப்பு தள்ளுபடி வழங்கி, விற்பனை செய்ய அரசு அனுமதி வழங்கியுள்ளது. 10 விழுக்காடு சிறப்பு தள்ளுபடியினை பயன்படுத்தி ரூ.119.50 கோடி மதிப்புள்ள பட்டு துணிகள் விற்பனை செய்யப்பட்டுள்ளன.

இதுதவிர, பேரறிஞர் அண்ணா பிறந்த நாளை முன்னிட்டு, வழக்கமாக வழங்கப்படும் 20 விழுக்காடு தள்ளுபடியுடன் கூடுதலாக 10 விழுக்காடு சிறப்பு தள்ளுபடி அதாவது பருத்தி துணி வகைகளுக்கு அதிகபட்சமாக ரூ.150/-ம், பட்டு துணி வகைகளுக்கு அதிகபட்சமாக ரூ.300/- வழங்கி விற்பனை செய்ய 15.9.2007 முதல் 31.1.2008 வரை 139 நாட்களுக்கு பிரதம நெசவாளர் கூட்டுறவு சங்கங்கள் மற்றும் கோ-ஆப்டெக்ஸ் நிறுவனத்திற்கு அரசு அனுமதி வழங்கியது. கூடுதல் 10 விழுக்காடு சிறப்பு தள்ளுபடியை பயன்படுத்தி, ரூ.222.97 கோடி மதிப்புள்ள கைத்தறித் துணிகள் விற்பனை செய்யப்பட்டுள்ளன.

2007-08 ஆம் ஆண்டில் பிரதம நெசவாளர் கூட்டுறவு சங்கங்கள் மற்றும் கோ-ஆப்டெக்ஸிற்கு தள்ளுபடி மானியமாக மொத்தம் ரூ.118 கோடி வழங்கப்பட்டுள்ளது. இதில், மைய அரசின் பங்காக, ஒருங்கிணைந்த கைத்தறி வளர்ச்சித் திட்டத்தின் விற்பனை ஊக்குவிப்பு இனத்தின் கீழ், ரூ.23,79,04,597/- விடுவிக்கப்பட்டுள்ளது. மேலும், கைத்தறித் துணி வகைகளுக்கு 10 விழுக்காடு சிறப்பு தள்ளுபடி வழங்கும் திட்டத்தின் கீழ், 2007-08 ஆம் ஆண்டில் மைய அரசு ரூ.4,07,02,439/- விடுவித்துள்ளது.

தள்ளுபடி மானிய திட்டம், 2008-09 ஆம் ஆண்டிலும் தொடர்ந்து செயல்படுத்தப்படும். இதற்கென 2008-09 ஆம் ஆண்டிற்கான வரவு செலவு திட்ட மதிப்பீட்டில் ரூ.118 கோடி ஒதுக்கீடு செய்யப்பட்டுள்ளது.

### 3.10. ஒருங்கிணைந்த கைத்தறி வளர்ச்சித் திட்டம்

கைத்தறி நெசவாளர்களின் நலனைக் கருத்திற்கொண்டும், கைத்தறித் தொழிலை மேம்படுத்திடவும் “ஒருங்கிணைந்த கைத்தறி வளர்ச்சித் திட்டம்” என்னும் புதிய திட்டத்தினை, 11வது ஐந்தாண்டு திட்டத்தில் மைய அரசு அறிமுகப்படுத்தியுள்ளது. இத்திட்டத்தின் கீழ், ஏற்கனவே மைய அரசால் செயல்படுத்தப்பட்டு வந்த பல்வேறு திட்டங்களான தீன்தயாள் ஹத்கர்கா புரோட்சஹான் யோஜனா (அடிப்படை உள்ளீடு, விற்பனை ஊக்குவிப்பு போன்றவை), தறிக்கூடம் மற்றும் வீடுகள் கட்டும் திட்டம் ஆகிய திட்டங்கள் ஒருங்கிணைக்கப்பட்டுள்ளன.

ஒருங்கிணைந்த கைத்தறி வளர்ச்சித் திட்டத்தின் 4 முக்கிய இனங்கள் பின்வருமாறு:-

- செறிவுப் பகுதி மேம்பாடு
- கைத்தறி வளர்ச்சிக்கான குழு அணுகுமுறை
- கைத்தறி நிறுவனங்களுக்கு நிதியுதவி
- புதிய யுத்திகள், விளம்பரம், மேற்பார்வை, கண்காணிப்பு, பயிற்சி மற்றும் திட்டத்தினை மதிப்பீடு செய்தல் ஆகிய பல்வேறு இனங்களுக்கு உதவித்தொகை

#### அ) செறிவுப் பகுதி மேம்பாடு

மைய அரசின் ஐவுளி அமைச்சகம், இனம் கண்டுபிடிக்கப்பட்ட செறிவுப்பகுதிகளில் உள்ள கைத்தறி நெசவாளர்களின் வளர்ச்சியை ஊக்குவித்து, சுய ஆளுமையுடன் சந்தையில் போட்டியிடும் வகையில், சமூக பொருளாதார அலகினை உருவாக்க அண்மையில் ஒருங்கிணைந்த கைத்தறி செறிவுப் பகுதி மேம்பாட்டு திட்டத்தினை அறிமுகப்படுத்தியுள்ளது. இத்திட்டத்தின் கீழ், மைய அரசினால் இந்தியாவில் முதற்கட்டமாக தேர்வு செய்யப்பட்ட 20 செறிவுப் பகுதிகளில், திருவண்ணாமலை, குறிஞ்சிப்பாடி மற்றும் திருச்சிராப்பள்ளி ஆகியவை அடங்கும். மைய அரசு, இத்திட்டத்தினை செயல்படுத்த ஒவ்வொரு செறிவுப் பகுதிக்கும் ரூ.2 கோடி வழங்கியுள்ளது. கோ-ஆப்டெக்ஸ் நிறுவனம், குறிஞ்சிப்பாடி மற்றும் திருவண்ணாமலை செறிவுப் பகுதிகளுக்கு செயல்படுத்தும் முகவராகவும், ஐவுளிக்குழு, திருச்சிராப்பள்ளி செறிவுப் பகுதிக்கு செயல்படுத்தும் முகவராகவும் நியமிக்கப்பட்டுள்ளன. இந்த செறிவுப் பகுதிகளில், இத்திட்டத்திற்கான பணிகள் நடைபெற்று வருகின்றன.

இரண்டாம் கட்டமாக, ஒருங்கிணைந்த கைத்தறி வளர்ச்சித் திட்டத்தினைச் செயல்படுத்த, இந்தியாவில் உள்ள 300 முதல் 500 தறிகள் கொண்ட 100 செறிவுப் பகுதிகளை மைய அரசு தெரிவு செய்துள்ளது. இத்திட்டத்தின் இரண்டாம் கட்டத்தின் கீழ் செயல்படுத்த, தமிழ்நாட்டில் 25 செறிவுப் பகுதிகள் இனம் கண்டறியப்பட்டுள்ளன. இத்திட்டத்தின் கீழ், 3 ஆண்டு காலத்திற்கு தறி மேம்பாடு, தறியில் மாறுதல்கள் செய்தல், தறி மற்றும் தறி உபகரணங்கள் கொள்முதல் செய்தல், சாயச்சாலை உருவாக்குதல், பொது வசதி மையம் நிறுவுதல், காட்சியறை நிறுவுதல், பொருட்காட்சி நடத்துதல், விளம்பரம் மற்றும் வடிவமைப்பு ஆகிய பல்வேறு இனங்களுக்கு ஒவ்வொரு பகுதிக்கும் அதிகபட்சமாக ரூ.60 இலட்சம் வரை நிதியுதவி வழங்கப்படும். கைத்தறிப் பகுதிகளில் உள்ள கைத்தறி நெசவாளர்களின் ஒட்டுமொத்த சமூக பொருளாதார நிலையை உயர்த்தி, அவர்களை தற்சார்பு அடையச் செய்யும் நோக்குடன், இத்திட்டம் செயல்படுத்தப்படுகிறது. இத்திட்டத்தினை, 25 கைத்தறி செறிவுப் பகுதிகளில் செயல்படுத்துவதற்காக ரூ.4,62,28,900/- (மைய அரசு பங்கு ரூ.4,02,88,700/- + மாநில அரசு பங்கு ரூ.59,40,200/-) முதல் தவணை மானியமாக, 2007-08 ஆம் ஆண்டில் அரசு வழங்கியுள்ளது.

#### ஆ) கைத்தறி வளர்ச்சிக்கான குழு அணுகுமுறை (Group approach)

குழு அணுகுமுறை திட்டமானது, செறிவுப் பகுதி மேம்பாட்டு இனத்தின் கீழ் வராத கைத்தறி நெசவாளர்களுக்கு, தற்போதைய சந்தை நிலவரத்திற்கேற்ப மதிப்பு கூட்டு துணி வகைகளை உற்பத்தி செய்து பயனடைய வழிவகுத்துள்ளது. குழு அணுகுமுறையின் கீழ் உள்ள பல்வேறு இனங்கள் பின்வருமாறு:-

**அடிப்படை உள்ளீடு (Basic input)** இனங்களான விளிம்புத் தொகை, புதிய கைத்தறி, டாபி,

ஐக்கார்டு, தறி உபகரணங்கள் கொள்முதல் செய்வதற்கு தேவையான நிதியினை மைய அரசு, மாநில அரசு மற்றும் செயல்படுத்தும் நிறுவனம் அல்லது பயனாளிகளால் பகிர்ந்தளிக்கப்படுகிறது.

**திறன் மேம்பாடு** இனத்தின்கீழ், 20 நெசவாளர்கள் கொண்ட குழுக்களுக்கு நெசவு நெய்தல், சாயம் தோய்த்தல், புதிய வடிவமைப்புகள் தயாரித்தல் ஆகியவற்றிற்கு பயிற்சி வழங்குதல்.

**தறிக்கூடம் கட்டுதல்** இனத்தின்கீழ், வீட்டின் அருகில் சொந்த நிலம் வைத்திருக்கும் நெசவாளர்களுக்கு தறிக்கூடம் கட்டுவதற்கான நிதியுதவி தொடர்ந்து வழங்கப்பட்டு வருவதுடன், வீடுகட்டும் திட்டம் “இந்திரா ஆவாஸ் யோஜனா” திட்டத்துடன் இணைக்கப்பட்டுள்ளது.

மைய அரசு, இத்திட்டத்தின் கீழ் வறுமைக் கோட்டிற்கு கீழுள்ள நெசவாளர்களுக்கு, தறிக் கூடம் கட்ட ரூ.25,000/- ம், வறுமைக் கோட்டிற்கு மேல் உள்ள நெசவாளர்களுக்கு மைய அரசின் பங்காக ரூ.18,750/-ம் வழங்கப்படுகிறது. எஞ்சிய தொகை, ரூ.6250/- மாநில அரசு அல்லது பயனாளிகளால் ஏற்று கொள்ளப்படும்.

## இ) கைத்தறி நிறுவனங்களுக்கு நிதி உதவி

### i) விற்பனை ஊக்குவிப்புத் திட்டம்

கைத்தறித் துணிகளை, சந்தையில் தக்க விலையில் விற்பனை செய்ய ஏதுவாக, கைத்தறித் தொழிலுக்கு விற்பனை ஊக்குவிப்பு வழங்கப்படுகிறது. இந்த விற்பனை ஊக்குவிப்புத் தொகை, நுகர்வோரை கவரும் வண்ணம் மேற்கொள்ளப்படும் செயல்பாடுகளுக்கு கைத்தறி நிறுவனங்களால் பயன்படுத்தப்பட்டு கைத்தறித் துணி வகைகளின் ஒட்டுமொத்த விற்பனைக்கு வழிவகுக்கிறது. மாநிலக் கைத்தறிக் கழகங்கள், தலைமைக் கூட்டுறவு சங்கங்கள், பிரதம நெசவாளர் கூட்டுறவு சங்கங்கள் மற்றும் தேசிய கைத்தறி நிறுவனங்களுக்கு விற்பனை ஊக்கத் தொகை வழங்கப்படுகிறது. கடந்த மூன்று ஆண்டுகளின் சராசரி விற்பனையில் 10 விழுக்காடு தொகை, விற்பனை ஊக்கத் தொகையாக வழங்கப்படுகிறது.

### ii) கைத்தறி நிறுவனங்களை வலுப்படுத்துதல்

இத்திட்டத்தின்கீழ், தேசிய மற்றும் மாநில அளவிலான கைத்தறி நிறுவனங்கள், கைத்தறி கழகங்கள், தலைமை கூட்டுறவு சங்கங்கள் போன்றவற்றின் காசுக்கடன் மற்றும் நடைமுறை மூலதனம் போன்றவற்றை மேம்படுத்த நிதியுதவி வழங்கப்படுகிறது. இத்திட்டத்தின் கீழ் வழங்கப்படும் நிதியுதவி, 50:50 என்ற வீதத்தில் மைய / மாநில அரசுகளால் பகிர்ந்து கொள்ளப்படுகிறது.

## ஈ) புதிய யுத்திகள், விளம்பரம், கண்காணித்தல், மேற்பார்வைப் பயிற்சி மற்றும் திட்டமதிப்பாய்வு

இத்திட்டத்தின் கீழ் உள்ள விதிகளின்படி, திட்டத் தொகையில் 10 விழுக்காடு தொகை புதிய யுத்திகளுக்கும் (Innovative ideas), விளம்பரம், கண்காணித்தல், பயிற்சி மற்றும் திட்ட மதிப்பாய்வு போன்றவற்றிற்கு 2 விழுக்காடும் பயன்படுத்தப்படலாம்.

### 3.11. டாக்டர் எம்.ஜி.ஆர் கைத்தறி நெசவாளர்கள் நலவாழ்வு அறக்கட்டளையின் கீழ் உதவித் தொகை வழங்குதல்

நெசவாளர்களின் பிள்ளைகள் மேற்படிப்பு பயில்வதை ஊக்குவித்து, உதவித் தொகை வழங்கும் பொருட்டு, “டாக்டர் எம்.ஜி.ஆர். கைத்தறி நெசவாளர் நலவாழ்வு அறக்கட்டளை” 1986-ஆம் ஆண்டு உருவாக்கப்பட்டது. பிரதம நெசவாளர் கூட்டுறவுச் சங்கங்கள் மற்றும் கோ-ஆப்டெக்ஸ் ஆகியவற்றின் பொதுநிதி மற்றும் பொதுநல நிதியிலிருந்து பெறப்பட்ட நன்கொடை தொகையைக் கொண்டு, இந்த அறக்கட்டளை உருவாக்கப்பட்டது. மேற்படி நன்கொடைத் தொகை, நிரந்தர வைப்பு நிதியில் வைக்கப்பட்டு, அதிலிருந்து பெறப்படும் வட்டியிலிருந்து உதவித் தொகைக்கான செலவு மேற்கொள்ளப்படுகிறது. தற்போது, 29 பிரிவுகளில், ஒவ்வொரு பிரிவிலும், ஒரு மாணவன் மற்றும் ஒரு மாணவிக்கும், இந்திய குடிமைப் பணி தேர்விற்காக தனிப்பயிற்சி பயில்பவர்களில் ஒரு மாணவன் மற்றும் ஒரு மாணவிக்கும் உதவித் தொகை வழங்கப்படுகிறது. மேலும் 10-ஆம் வகுப்பு, 12-ஆம் வகுப்புகளில் அதிக மதிப்பெண்கள் பெற்ற மாணவ, மாணவியருக்கு ஊக்கத் தொகை வழங்கப்படுகிறது.

இத்திட்டத்தின் கீழ், தற்போது 87 மாணவர்கள் கல்வி உதவித் தொகை பெற்று வருகின்றனர். இத்திட்டம், 2008-09 ஆம் ஆண்டிலும் தொடர்ந்து செயல்படுத்தப்படும்.

### 3.12. சேலம், இந்திய கைத்தறித் தொழில் நுட்ப பயிலகத்தில் பயிலும் மாணவ மாணவியருக்கு உதவித் தொகை

சேலத்திலுள்ள இந்திய கைத்தறித் தொழில் நுட்ப பயிலகத்தினால் நடத்தப்படும் 3 ஆண்டு கைத்தறித் தொழில் நுட்ப பட்டயப் படிப்பிற்கு மாணவ, மாணவியரை தேர்வு செய்யும் போது, நெசவாளர்களின் பிள்ளைகளுக்கு முன்னுரிமை அளிக்கப்படுகிறது. தமிழக அரசு, மாணவ, மாணவியருக்குக் கீழ்க்கண்டவாறு உதவித் தொகை வழங்கி வருகிறது.

முதலாம் ஆண்டு	ரூ.400/-	மாதமொன்றுக்கு
இரண்டாம் ஆண்டு	ரூ.450/-	மாதமொன்றுக்கு
மூன்றாம் ஆண்டு	ரூ.500/-	மாதமொன்றுக்கு

இது தவிர, அனைத்து மாணவ, மாணவியருக்கும் புத்தகம் வாங்குவதற்கென, மாதமொன்றுக்கு, ரூ.60/- உதவித் தொகையாக வழங்கப்படுகிறது. மேலும், இரண்டாம் ஆண்டு மாணவ, மாணவியருக்கு, சுற்றுலா செல்வதற்கு, ஆண்டொன்றுக்கு ரூ.200/- அளிக்கப்படுகிறது. இக் கல்வி உதவித் தொகை, தமிழ்நாடு கூட்டுறவு ஒன்றியத்தின் கல்வி நிதியிலிருந்து வழங்கப்பட்டு வருகிறது.

கடாக் (கர்நாடகா) மற்றும் வெங்கடகிரி (ஆந்திரப் பிரதேசம்) ஆகிய இடங்களிலுள்ள பயிலகங்களில், மூன்று வருட கைத்தறித் தொழில் நுட்ப பட்டய வகுப்பில் படித்து வரும் தமிழக மாணவ, மாணவியர்க்கும், தமிழ்நாடு கூட்டுறவு ஒன்றியத்தின் கல்வி நிதியிலிருந்து கல்வி உதவித் தொகை

வழங்கப்பட்டு வருகிறது. தற்போது இத்திட்டத்தின்கீழ், 78 மாணவர்கள் உதவித் தொகை பெற்று வருகிறார்கள். 2008-09-ம் ஆண்டிலும் இத்திட்டம், தொடர்ந்து செயல்படுத்தப்படும்.

### 3.13. சிக்ஷ சஹாயக் யோஜனா திட்டத்தின்கீழ் கல்வி உதவி தொகை

“மகாத்மா காந்தி புங்கர் பீமா யோஜனா” கீழ் செயல்படுத்தப்பட்டு வரும் “சிக்ஷ சஹாயக் யோஜனா” திட்டத்தில், பயனாளிகளாக உள்ள நெசவாளர் குடும்பத்தின் கல்வி பயிலும் மாணவர்களுக்கு, 9-ம் வகுப்பு முதல் 12-ம் வகுப்பு வரை (இரண்டு குழந்தைகளுக்கு) அதிகபட்சம் நான்கு ஆண்டுகளுக்கு அல்லது 12-ம் வகுப்பு முடிக்கும் வரை ஆண்டொன்றுக்கு ரூ.1200/- வீதம் கல்வி உதவித் தொகை வழங்கப்பட்டு வருகிறது.

இத்திட்டத்தின்கீழ், கடந்த மூன்றாண்டுகளில் வழங்கப்பட்ட கல்வித் தொகை விவரம் பின்வருமாறு.

வருடம்	மாணவர்களின் எண்ணிக்கை	வழங்கப்பட்ட கல்வி உதவித் தொகை (ரூ இலட்சத்தில்)
2004-05	9473	85.26
2005-06	14424	148.58
2006-07	23555	250.37

### 3.14. பொன்விழா கிராம சுய வேலைவாய்ப்புத் திட்டத்தின் கீழ் கைத்தறி நெசவாளர்களுக்கான சிறப்புத் திட்டம்

இலவச வேட்டி சேலை இரக உற்பத்தியில் ஈடுபட்டிருந்த கைத்தறி நெசவாளர்களின் வருவாயை அதிகரிக்கும் நோக்குடனும், சந்தையில் எளிதில் விற்பனையாகக்கூடிய இரகங்களை உற்பத்தி செய்து, இரக மாற்றம் செய்து, மேம்படுத்தப்பட்ட புதிய வடிவமைப்புகளை உருவாக்கி வேலைவாய்ப்பு அதிகப்படுத்தவும், “பொன்விழா கிராம சுய வேலைவாய்ப்புத் திட்டத்தின் கீழ்” கைத்தறி நெசவாளர்களுக்கான சிறப்புத் திட்டம் ரூ.2530.36 இலட்சம் மதிப்பீட்டில் செயல்படுத்தப்பட்டு வருகிறது. இத்திட்டத்தின்கீழ் உள்ள திட்ட விவரம் பின்வருமாறு:-

வ. எண்.	இனங்கள்	திட்ட ஒதுக்கீட்டுத் தொகை (ரூ.இலட்சத்தில்)
1.	பயிற்சி மற்றும் திறன் மேம்பாடு	110.02
2.	வடிவமைப்பு மேம்பாடு	163.15
3.	நெசவுத் திறன் மேம்பாடு	519.75
4.	கூடுதல் வேலைவாய்ப்பு மற்றும் மதிப்பு கூட்டுதல்	107.44
5.	கட்டமைப்பு மேம்பாடு மற்றும் சொத்து உருவாக்குதல்	220.00
6.	தொழில்நுட்ப மேம்பாடு	980.00
7.	விற்பனை மேம்பாடு	430.00
<b>மொத்தம்</b>		<b>2530.36</b>

இத்திட்டத்தினை செயல்படுத்த, மேலே குறிப்பிட்ட, தொகையில் மைய மற்றும் மாநில அரசுகள் முறையே ரூ.1085.94 இலட்சம் மற்றும் ரூ.361.98 இலட்சம் முதற்கட்டமாக வழங்கியுள்ளன. மீதமுள்ள தொகை ரூ.1082.44 இலட்சம், இரண்டாம் கட்டமாக விடுவிக்கப்படும்.

மேற்கண்ட திட்டத்தில் இதுவரை மேற்கொள்ளப்பட்ட சாதனை விவரம் பின்வருமாறு:-

- வடிவமைப்பு மேம்பாடு மற்றும் நெசவுத் திறன் மேம்பாட்டிற்கு பயிற்சி அளிப்பதற்கெனவே தனியாக ஒரு வடிவமைப்புக் குழு நியமிக்கப்பட்டுள்ளது.
- துணி வகைகள், படுக்கை விரிப்புகள், திரைச் சீலைகள், மேஜை விரிப்புகள், தரை விரிப்புகள், துப்பட்டா, சட்டைகள், சேலைகள், சமையல் அறையில் பயன்படுத்தும் துணி வகைகள், துண்டுகள் போன்ற இரகங்கள் உற்பத்தி செய்வதில், 11620 நெசவாளர்களுக்கு பயிற்சி வழங்கப்பட்டுள்ளது.
- 26237 புதிய வடிவமைப்புகள் உருவாக்கப்பட்டுள்ளன.
- 2096 புதிய தறிகள் வழங்கப்பட்டுள்ளன.
- 11620 தறிகளுக்கு தேவையான தறி உபகரணங்கள் வழங்கப்பட்டு, தறிகள் மேம்படுத்தப்பட்டுள்ளன.

இத்திட்ட நெசவாளர்களால் உற்பத்தி செய்யப்படும் இரகங்களுக்கு, “இழை” எனப் பெயரிட்டு, கோ-ஆப்டெக்ஸ் நிறுவனத்தின் மூலம் விற்பனை செய்வதுடன், ஊரக வளர்ச்சித் துறையால் நாட்டின் பல்வேறு பகுதிகளில் நடத்தப்பட்டு வரும் கண்காட்சிகளிலும் விற்பனை செய்யப்படுகின்றன.

### 3.15. சிறந்த கைத்தறி ஏற்றுமதியாளர்களுக்கான பரிசு வழங்கும் திட்டம்

கைத்தறித் துணி வகைகளின் ஏற்றுமதியை அயல் நாட்டுச் சந்தையில் ஊக்குவிக்கும் வகையில், தமிழ்நாடு அரசு, தமிழ்நாட்டிலுள்ள சிறந்த கைத்தறித்துணி ஏற்றுமதியாளர்களுக்கு பரிசு வழங்கும் திட்டத்தினை, 1975-ஆம் ஆண்டு முதல் செயல்படுத்தி வருகிறது. இத்திட்டத்தின்கீழ், சிறந்த ஏற்றுமதியாளர்களுக்கும், ஏற்றுமதி உற்பத்தியில் ஈடுபடும் நெசவாளர் கூட்டுறவுச் சங்கங்களுக்கும், வெற்றிச் சின்னங்கள் மற்றும் சான்றிதழ்கள் வழங்கப்படுகின்றன. 2007-08-ஆம் ஆண்டில் இத்திட்டத்தின் கீழ், ரூ.50,000/- செலவு செய்யப்பட்டுள்ளது. இத்திட்டத்தினை செயல்படுத்த, 2008-09 ஆம் ஆண்டிற்கான வரவு செலவு திட்ட மதிப்பீட்டில், ரூ.50,000/- ஒதுக்கீடு செய்யப்பட்டுள்ளது.

### 3.16. புதிய வடிவமைப்பை உருவாக்கும் சிறந்த நெசவாளர்களுக்கு பரிசு வழங்கும் திட்டம்

புதிய வடிவமைப்பினை ஊக்குவிக்கும் வகையில், புதிய வடிவமைப்பினை உருவாக்கும் சிறந்த நெசவாளர்களுக்கு பரிசு வழங்கும் திட்டம், ஒவ்வொரு ஆண்டும் அரசால் செயல்படுத்தப்பட்டு வருகிறது. சிறந்த வடிவமைப்புக்கு, பின்வருமாறு பரிசுத்தொகை வழங்கப்படுகிறது.

முதல் பரிசு	ரூ. 5,000/-
இரண்டாம் பரிசு	ரூ. 3,000/-
மூன்றாம் பரிசு	ரூ. 2,000/-

இத்திட்டத்திற்கான செலவு, தமிழ்நாடு கூட்டுறவு ஒன்றியத்தின் கூட்டுறவு ஆராய்ச்சி மற்றும் வளர்ச்சி நிதியிலிருந்து மேற்கொள்ளப்படுகிறது.

### 3.17 கைத்தறி இரக ஒதுக்கீடு சட்டம், 1985

கைத்தறி நெசவாளர்களையும், கைத்தறித் தொழிலையும், விசைத்தறியின் ஆதிக்கத்திலிருந்து

பாதுகாக்க, கைத்தறி இரக ஒதுக்கீடு சட்டம், 1985 ஒன்றை இயற்றி, மத்திய அரசு, கைத்தறியில் மட்டுமே உற்பத்தி செய்ய 11 வகை நெசவு இரகங்களை ஒதுக்கீடு செய்துள்ளது. கைத்தறி இரக ஒதுக்கீடு சட்டத்தை முனைப்புடன் தமிழ்நாட்டில் செயல்படுத்தும் வகையில், அமலாக்கப்பிரிவு ஒன்று, சென்னையைத் தலைமையிடமாகக் கொண்டு ஒரு துணை இயக்குநர் அமலாக்க அலுவலர் அலுவலகமும், சரக அளவில் சேலம், திருச்செங்கோடு, ஈரோடு, திருப்பூர் மற்றும் மதுரை ஆகிய 5 உதவி அமலாக்க அலுவலகங்களும் செயல்பட்டு வருகின்றன.

2007-2008 ஆம் ஆண்டில், 70,000 விசைத்தறிகள் ஆய்வு செய்யப்படவேண்டும் என நிர்ணயிக்கப்பட்ட குறியீட்டில், 71633 விசைத்தறிகள் அமலாக்க பிரிவினால் ஆய்வு செய்யப்பட்டுள்ளன.

கைத்தறி இரக ஒதுக்கீடு சட்டத்தை மக்களிடையே எடுத்துச் செல்லவும், கைத்தறித் தொழிலைப் பாதுகாக்கவும், விசைத்தறிகள் அதிகமுள்ள பகுதிகளில் அவ்வப்போது விழிப்புணர்வு பிரச்சாரம் மேற்கொள்ளப்படுகிறது. 2008-2009-ஆம் ஆண்டிலும் இந்நடவடிக்கைத் தொடரும்.

#### 4. துறை மேற்கொண்டு வரும் நடவடிக்கைகள்

##### 4.01. வடிவமைப்பு மேம்பாடு

2007-08ஆம் ஆண்டில், அகமதாபாத்திலுள்ள தேசிய வடிவமைப்பு நிறுவனத்துடன் ஒருங்கிணைந்து, ரூ.65.00 இலட்சம் செலவில் இத்துறை வடிவமைப்பு திட்டம் ஒன்றை செயல்படுத்தி, குறிஞ்சிப்பாடி, திருச்சிராப்பள்ளி, விளந்தை, திருபுவனம், குடியாத்தம், காஞ்சிபுரம், ஆரணி, இராசிபுரம் மற்றும் மன்னார்குடி பகுதிகளில் பருத்தி மற்றும் பட்டு இரகங்களில், 1602 புதிய வடிவமைப்புகளை அறிமுகப்படுத்தியுள்ளது. புதிய வடிவமைப்புகளின் மூலம், கைத்தறி இரகங்களின் விற்பனை அதிகரித்திடவும், இப்புதிய வடிவமைப்புகளின் வாயிலாக நெசவாளர்கள் தொடர்ந்து வேலைவாய்ப்பும், கூடுதல் வருவாயும் பெற்று வாழ்க்கைத் தரம் உயர்ந்திடவும் வழிவகை செய்யப்பட்டுள்ளது.

பாரம்பரியம் மிக்க நுகர்வோரின் தேவைகளை நிறைவு செய்யவும், இளைய தலைமுறையினரை ஈர்க்கும் வகையிலும், 2008-09 ஆம் ஆண்டில் கைத்தறி இரகங்களில் புதிய வடிவமைப்புகளை உருவாக்கி விற்பனைக்கு அறிமுகப்படுத்த திட்டமிடப்பட்டுள்ளது.

##### 4.02. நெசவாளர் கூட்டுறவு சங்கங்களின் ஏற்றுமதி

கைத்தறி மற்றும் துணிநூல் துறை ஏற்றுமதிக்கு முக்கியத்துவம் அளித்து, நெசவாளர்களை ஏற்றுமதி இரக உற்பத்தியில் ஈடுபடுத்தி வருகிறது. தற்போது 404 நெசவாளர் கூட்டுறவு சங்கங்களில் உள்ள 25,839 தறிகள் ஏற்றுமதி இரக உற்பத்தியில் ஈடுபட்டுள்ளன. 2007-08 ஆம் ஆண்டில் சங்கங்களின் மூலம் படுக்கை விரிப்புகள், திரைச்சீலைகள், சமையலறை துணி வகைகள், மேசை விரிப்புகள், ஏப்ரன், கை உறைகள், டர்க்கி துண்டுகள், சிறு கைத்துண்டுகள் போன்ற ஏற்றுமதி இரகங்கள் தயார் செய்யப்பட்டு ரூ.317.77 கோடி மதிப்பிற்கு கைத்தறித் துணிகள் ஏற்றுமதியாளர்கள் மூலம் ஏற்றுமதி செய்யப்பட்டுள்ளன. கைத்தறித் துணிகளை நெசவாளர் கூட்டுறவு சங்கங்கள் நேரடியாக ஏற்றுமதி செய்வதற்கு துறை தேவையான நடவடிக்கைகளை மேற்கொண்டு வருகிறது. முதற்கட்டமாக, ஈரோடு மாவட்டத்தில் தேர்வு செய்யப்பட்டுள்ள நெசவாளர் கூட்டுறவு சங்கங்கள் மூலம் நேரடி ஏற்றுமதி மேற்கொள்ளப்படவுள்ளது.

2008-09 ஆம் ஆண்டில், அதிக அளவு நெசவாளர்களை ஏற்றுமதி உற்பத்தியில் ஈடுபடுத்தி,

ஏற்றுமதி விற்பனையினை ரூ.325 கோடி அளவிற்கு அதிகரிக்கவும், இதன் மூலம் நெசவாளர்களின் வருவாயை அதிகரிக்கவும் திட்டமிடப்பட்டுள்ளது.

#### 4.03. கண்காட்சிகள் நடத்துதல்

கைத்தறித் துணிகளின் விற்பனையினை மேம்படுத்த, 2007-08 ஆம் ஆண்டில் மைய அரசின் நிதியுதவியுடன் காஞ்சிபுரம், சேலம், மதுரை, திண்டுக்கல், திருச்சிராப்பள்ளி, கோயம்புத்தூர், திருநெல்வேலி, தேனி, கடலூர், விழுப்புரம், தஞ்சாவூர், ஈரோடு, திருவண்ணாமலை, வேலூர், விருதுநகர், இராமநாதபுரம், கரூர் போன்ற இடங்களில் 22 மாவட்ட அளவிலான கண்காட்சிகளும், நாகர்கோவிலில் ஒரு சிறப்பு கைத்தறிக் கண்காட்சியும் துறையால் நடத்தப்பட்டன. இக்கண்காட்சிகளின் மூலம், ரூ.10.56 கோடி மதிப்பிற்கு கைத்தறி துணிகள் விற்பனையாகியுள்ளன. இது தவிர, 2008 -ம் ஆண்டு தேசிய கைத்தறிக் கண்காட்சி (National Handloom Expo - 2008) கோ-ஆப்டெக்ஸ் நிறுவனத்தால் நடத்தப்பட்டது. இக்கண்காட்சி, மாண்புமிகு ஊரக வளர்ச்சி மற்றும் உள்ளாட்சி துறை அமைச்சர் அவர்களால் 19.3.2008 அன்று தொடங்கி வைக்கப்பட்டது. மேலும், சென்னை லலித்கலா அகாடமி, சென்னை விஜய மகால், பழனி மற்றும் பாண்டிச்சேரியிலும் கண்காட்சிகள் நடத்தப்பட்டு, ரூ.2.24 கோடி விற்பனை ஆகியுள்ளது.

2008-09 ஆம் ஆண்டிலும் இதுபோன்ற கண்காட்சிகள், புதிய படைப்புகளுடன் நடத்தப்படவுள்ளதோடு, அதிக அளவு விற்பனையும் மேற்கொள்ளப்படும்.

#### 4.04. “கைத்தறி முத்திரை” திட்டத்தினை செயல்படுத்துதல்

கைத்தறி இரகங்களுக்கென தனி அடையாளம் வழங்கி, விற்பனையினை மேம்படுத்திட, தமிழ்நாட்டில் “கைத்தறி முத்திரை”-யின் பயன்பாட்டினை அதிகரிக்க, துறை தேவையான நடவடிக்கைகளை மேற்கொண்டுள்ளது. கைத்தறி முத்திரையினை, மக்களிடையே எடுத்துச் செல்ல விழிப்புணர்வுக் கூட்டங்கள் காஞ்சிபுரம், திருவண்ணாமலை, குறிஞ்சிப்பாடி, மதுரை, ஈரோடு, கும்பகோணம் ஆகிய 6 செறிவுப் பகுதிகளில் (Clusters) ஜவுளிக் குழுவுடன் (Textile Committee) இணைந்து நடத்தப்பட்டன. இதுவரை, 724 நெசவாளர் கூட்டுறவு சங்கங்களும், 1324 தனியார் நெசவாளர்களும் கைத்தறி முத்திரை திட்டத்தின் கீழ் பதிவு செய்யப்பட்டுள்ளன.

#### 4.05. கைத்தறி இரகங்களை பூகோள குறியீடுச் சட்டம், 1999-ன் கீழ் பதிவு செய்தல்

கைத்தறி இரகங்களின் பாரம்பரியத்தைப் பாதுகாக்கும் நோக்கத்துடன், சேலம் பட்டு, ஆரணி பட்டு மற்றும் கோவை கோரா காட்டன் ஆகிய பாரம்பரிய கைத்தறி இரகங்களை, பூகோள குறியீடுச் சட்டம், 1999ன் கீழ் பதிவு செய்ய நடவடிக்கை மேற்கொள்ளப்பட்டுள்ளது. இதற்கான விண்ணப்பங்கள், பூகோள குறியீடு பதிவாளர் அலுவலகத்தில் ஒப்படைப்பு செய்யப்பட்டன. பூகோள குறியீடு பதிவாளர் அலுவலகம், மேற்படி இரகங்களுக்கு ஒப்படைப்பு செய்யப்பட்ட விண்ணப்ப எண்கள் 92, 93, 94-ல் உள்ள தொழில்நுட்ப குறியீடுகள் மற்றும் இதர விவரங்களை புத்தக எண்.23-ல் வெளியிட்டுள்ளது. பூகோள குறியீடுச் சட்டத்தின் கீழ் வரையறுக்கப்பட்டுள்ள காலக்கெடு முடிவடைந்த பின்னர், இதற்கான சான்றிதழ்கள் பூகோள குறியீடு பதிவாளர் அலுவலகத்தால் வழங்கப்படும்.

#### 4.06. புதிய நெசவாளர் கூட்டுறவு சங்கங்கள் பதிவு செய்வதற்கான தடை ஆணையினை நீக்கம்

## செய்தது

கைத்தறி நெசவாளர்களை பெருமளவில் கூட்டுறவு அமைப்பின் கீழ் கொண்டுவரும் நோக்கத்துடன், புதிய கைத்தறி நெசவாளர் கூட்டுறவு சங்கங்கள் பதிவு செய்வதற்கான தடை ஆணையினை நீக்கி அரசு ஆணையிட்டுள்ளது. இதனைத் தொடர்ந்து, கடந்த இரண்டு ஆண்டுகளில் 103 புதிய கைத்தறி நெசவாளர் கூட்டுறவு சங்கங்கள் பதிவு செய்யப்பட்டுள்ளன.

### 4.07. ஒருங்கிணைந்த ஜவுளிப் பூங்காக்கள் அமைக்கும் திட்டம்

“ஆயத்த ஆடை ஏற்றுமதி திட்டம்”, “ஜவுளித் தொழில் மையங்களுக்கான உட்கட்டமைப்பு வசதி மேம்பாட்டுத் திட்டம்” ஆகிய திட்டங்களை இணைத்து, “ஒருங்கிணைந்த ஜவுளிப் பூங்காக்கள் அமைக்கும் திட்டம்” என்ற திட்டம், 2005-06-ஆம் ஆண்டில் மைய அரசால் அறிமுகப்படுத்தப்பட்டது. உலகத் தரம் மிக்க ஏற்றுமதியை மேம்படுத்தி, வேலைவாய்ப்பு வசதியினை உருவாக்கும் வகையில், உலகத் தரம் வாய்ந்த உட்கட்டமைப்பு வசதிகளை ஏற்படுத்துவதே இத்திட்டத்தின் முக்கிய நோக்கமாகும்.

இத்திட்டத்தின் கீழ், கில்ட் பூங்கா, செங்கப்பள்ளி, ஈரோடு மாவட்டம்; சைமா பதனிடும் பூங்கா, கடலூர்; பல்லடம் உயர்தொழில் நுட்ப நெசவுப் பூங்கா, பல்லடம்; குமாரபாளையம் உயர் தொழில்நுட்ப நெசவுப் பூங்கா, குமாரபாளையம்; ஈரோடு உயர்தொழில் நுட்ப நெசவுப் பூங்கா, ஈரோடு; மதுரை ஒருங்கிணைந்த ஜவுளிப் பூங்கா, மதுரை; கரூர் ஜவுளிப் பூங்கா, கரூர் ஆகிய 7 சிறப்பு ஜவுளித் திட்டங்களை ரூ.572.53 கோடி மொத்தத் திட்ட மதிப்பீட்டில் செயல்படுத்த மைய அரசு அனுமதி வழங்கியுள்ளது.

தமிழ்நாட்டில் பல்லடத்தில் உள்ள பல்லடம் உயர் தொழில்நுட்ப நெசவுப் பூங்கா நாட்டிலேயே முதலாவது பூங்காவாக 19.4.2008 அன்று துவக்கப்பட்டு உற்பத்தியை தொடங்கியுள்ளது.

ஜவுளித் தொழில் மையங்களுக்கான அடிப்படை வசதி மேம்பாட்டுத் திட்டத்தின் கீழ் (TCIDS) அங்கீகரிக்கப்பட்ட குமாரபாளையத்தில் உள்ள காவேரி உயர் தொழில்நுட்ப நெசவுப் பூங்காவும் 19.4.2008 அன்று துவக்கப்பட்டு உற்பத்தியை தொடங்கியுள்ளது.

எஞ்சியுள்ள ஜவுளி சிறப்பு திட்டங்களைப் பொறுத்த வரையில், இப்பூங்காக்கள் அமைக்கத் தேவைப்படும் நிலங்கள் கையகப்படுத்தப்பட்டு, கட்டிடம் கட்டுதல் உட்பட அடிப்படை வசதிகளுக்கான கட்டுமானப் பணிகள் நடைபெற்று வருகின்றன. இவ்வகைப் பூங்காக்கள் அமைப்பதன் மூலம், மாநிலத்திலுள்ள சுமார் 60,500 நபர்களுக்கு நேரடியாகவும், மறைமுகமாகவும் வேலை வாய்ப்பு கிடைக்கும்.

### 4.08. கைத்தறி ஏற்றுமதி மண்டலங்கள்

கைத்தறி நெசவாளர்களின் வருவாய் ஈட்டும் திறனை அதிகப்படுத்தவும், கைத்தறித் துணி வகைகளின் ஏற்றுமதியை ஊக்குவிப்பதற்கும், அயல்நாட்டுச் சந்தையில் கைத்தறித் துணி விற்பனையை விரிவுபடுத்துவதற்கும், கைத்தறி நெசவாளர்கள் அதிகமாக வாழும் பகுதிகளான நாகர்கோவில், விருதுநகர், நாகப்பட்டினம் மற்றும் திருவள்ளூர் ஆகிய கைத்தறி செறிவுப் பகுதிகள் கைத்தறி ஏற்றுமதி மண்டலங்களாக தேர்வு செய்யப்பட்டு, அப்பகுதிகள் மேம்படுத்தப்பட்டு வருகின்றன. இத்திட்டத்தினை கைத்தறி மற்றும் துணிநூல் துறையும், கைத்தறி ஏற்றுமதி வளர்ச்சிக் கழகமும் இணைந்து செயல்படுத்தி வருகின்றன. கைத்தறி ஏற்றுமதி மண்டலம் செயல்படுத்தப்படும் பகுதி, திட்டத்தொகை மற்றும் பிற விவரம் பின்வருமாறு:-

வ. எண்	திட்டப் பகுதி	உற்பத்தி இரகம்	திட்ட மதிப்பீடு (ரூபாய் இலட்சத்தில்)
1	நாகர்கோவில்	டெர்ரி டவல் நிலை I நிலை II	51.09 343.47
2	விருதுநகர்	சாப்பாட்டு மேசை விரிப்பு	64.05
3	நாகப்பட்டினம்	பட்டு அலங்கார ரகம்	55.17
4	திருவள்ளூர்	வீட்டு உபயோக துணி ரகம்	89.97

பயனாளிகளுக்குத் தேவையான நெசவுத்திறன் மற்றும் தொழில்நுட்ப மேம்பாட்டுப் பயிற்சி வழங்கி, அடிப்படைக் கட்டமைப்பு மேம்பாட்டு வசதிகள் ஏற்படுத்தி, ஏற்றுமதியாளர்களுடன் நேரடியாக இணைத்து, ஏற்றுமதி விற்பனையை மேம்படுத்தி, கைத்தறி நெசவாளர்களின் வருவாயை அதிகரிப்பதே இத்திட்ட நோக்கமாகும்.

#### 4.09. நெசவாளர்களுக்கு அகவிலைப்படி உயர்வு

கூட்டுறவு சங்கத்தில் உறுப்பினராக உள்ள அனைத்து நெசவாளர்களுக்கும் தொடர்ந்து வேலை வாய்ப்பும், நியாயமான கூலியும் வழங்கப்பட்டு வருகின்றன. ஒவ்வொரு வருடமும் அடிப்படைக் கூலியுடன், 10 விழுக்காடு அகவிலைப்படி உயர்வு வழங்கப்பட்டது. 1.11.2004 முதல் அகவிலைப்படி உயர்த்தப்படவில்லை. இதனைக் கருத்தில் கொண்டு, நெசவாளர் கூட்டுறவு சங்கங்களில் உறுப்பினராக உள்ள அனைத்து நெசவாளர்களுக்கும் 1.5.2007 முதல் அடிப்படைக் கூலியில், 10 விழுக்காடு அகவிலைப்படி உயர்வு அரசு வழங்கியுள்ளது.

#### 4.10. வடிவமைப்பு நூலகங்கள் அமைத்தல்

19.04.2007 அன்று, இத்துறையின் மானியக் கோரிக்கையின்போது சட்டமன்றப்பேரவையில் அறிவித்தவாறு, வடிவமைப்புகளைச் சேகரிக்கவும், நெசவாளர்களுக்கு வடிவமைப்புகள் வழங்கவும், கைத்தறி உற்பத்தி மையங்களான காஞ்சிபுரம், சேலம், கோயம்புத்தூர், மதுரை மற்றும் கைத்தறி மற்றும் துணிநூல் ஆணையர் அலுவலகத்தில் வடிவமைப்பு நூலகங்கள் அமைக்கப்பட்டுள்ளன.

#### 4.11. பொது வசதி மையம் / சமுதாயக் கூடம் அமைத்தல்

19.4.2007 அன்று, இத்துறையின் மானியக் கோரிக்கையின்போது சட்டமன்றப்பேரவையில் அறிவித்தவாறு, சென்னிமலை, அருப்புக்கோட்டை, எமனேஸ்வரம், சின்னாளப்பட்டி, குறிஞ்சிப்பாடி, மதுரை மற்றும் ஆரணி பகுதிகளில் ஒவ்வொரு பகுதியிலும் ரூ.10 இலட்சம் மதிப்பில் பொது வசதி மையம் / சமுதாயக் கூடம் அமைக்க நடவடிக்கை எடுக்கப்பட்டு வருகிறது.

#### 4.12 கருணை அடிப்படையிலான பணி நியமனங்கள்

அரசு கருணை அடிப்படையில் பணி நியமனங்கள் வழங்குவதற்கான தடை ஆணையினை நீக்கி அரசாணை எண்.71, தொழிலாளர் மற்றும் வேலைவாய்ப்பு துறை, நாள் 19.7.2006ல் ஆணையிட்டுள்ளது. இதன் அடிப்படையில், கைத்தறி மற்றும் துணிநூல் துறையின் கட்டுப்பாட்டின் கீழ் இயங்கி வரும்

நிறுவனங்களில் பணியில் இருக்கும்போது காலமான தொழிலாளர்கள் / பணியாளர்களின் வாரிசுதாரர்கள் 62 நபர்களுக்கும், கைத்தறித் துறையில் பணியாற்றி காலமான பணியாளர் ஒருவரின் வாரிசுதாரருக்கும் கருணை அடிப்படையில் பணி நியமனங்கள் வழங்கப்பட்டுள்ளன.

## 5. பகுதி 2 திட்டங்கள் 2008-09

2008-09 ஆம் ஆண்டிற்கான பகுதி 2 திட்டத்தின்கீழ் பின்வரும் மூன்று திட்டங்கள் அரசால் செயற்படுத்தப்படவுள்ளன.

- கன்னியாகுமரி மாவட்டம், நாகர்கோவிலில் உள்ள பாவு ஓடுதல் மற்றும் கஞ்சி தோய்த்தல் ஆலையினை ரூ.30 இலட்சம் செலவில் நவீனப்படுத்துதல்.
- ஆணையரகத்திலும், கடலூர் சரகத்திலும் பழுதடைந்த வாகனங்களுக்குப் பதிலாக ரூ.9.50 இலட்சம் செலவில் புதிய வாகனங்கள் வாங்குதல்.
- நெசவாளர் மற்றும் வடிவமைப்பாளர் திட்டம், கோ-ஆப்டெக்ஸ் மூலமாக ரூ.15 இலட்சம் செலவில் செயல்படுத்துதல்.

## 6. நிதிநிலை அறிக்கை அறிவிப்புகள் 2008-09

- கைத்தறி நெசவாளர் கூட்டுறவுச் சங்கங்களுக்கு வட்டிச் சுமையினை குறைக்கும் பொருட்டு, கைத்தறி நெசவாளர் கூட்டுறவு சங்கங்களுக்கு 3 விழுக்காடு வட்டி மானியம் 30.9.2002 முடிய வழங்கப்பட்டு வந்தது. இத்திட்டம் 2002-ல் திடீரென நிறுத்தப்பட்டது. தற்போது, அரசு வட்டி மானியத் திட்டத்தை நடப்பாண்டிலிருந்து மீண்டும் செயல்படுத்த உள்ளதோடு, 4 விழுக்காடு மானியம் வழங்க ஆணையிட்டுள்ளதன் மூலம், வட்டி விகிதம் 12 விழுக்காட்டிலிருந்து 8 விழுக்காடாகக் குறைகிறது. வட்டி மானியத் திட்டத்தைச் செயல்படுத்த, 2008-09 ஆம் ஆண்டிற்கான வரவு செலவு திட்ட மதிப்பீட்டில், ரூ.12 கோடி நிதி ஒதுக்கீடு செய்யப்பட்டுள்ளது.
- கைத்தறி நெசவாளர்களுக்கான தறிக்கூட்டுடன் கூடிய வீடுகள் அமைக்கும் திட்டத்தின்கீழ், கைத்தறி நெசவாளர்களுக்கு “ஹட்கோ” நிறுவனம் கடன் வழங்கியுள்ளது. நெசவாளர்களின் தற்போதைய நிதிநிலை, கடனை திரும்ப செலுத்த இயலாத நிலையில் உள்ளதால், கைத்தறி நெசவாளர்களின் கடன் நிலுவைத் தொகையான ரூ.15 கோடியினை இரத்து செய்ய அரசு முடிவு செய்துள்ளது.
- தமிழ்நாட்டில் உள்ள மூன்று இலட்சம் விசைத்தறி நெசவாளர்கள் பயன்பெறும் வகையில், கைத்தறி நெசவாளர்களுக்கு அமைக்கப்பட்டுள்ளது போன்று, விசைத்தறி நெசவாளர்களுக்கும், ஒரு தனி நலவாரியம் அமைத்து அதன் மூலம் நலத் திட்ட உதவிகளை இந்த அரசு வழங்கும். விசைத்தறி நெசவாளர் நலவாரியம் அமைப்பதற்கென, 2008-09 ஆம் ஆண்டிற்கான வரவு செலவு திட்ட மதிப்பீட்டில் ரூபாய் ஒரு கோடி நிதி ஒதுக்கீடு செய்யப்பட்டுள்ளது.

## 7. தமிழ்நாடு கைத்தறி நெசவாளர் கூட்டுறவு சங்கம் லிமிடெட் (கோ-ஆப்டெக்ஸ்)

"கோ-ஆப்டெக்ஸ்" என்ற குறியீட்டுடன் இயங்கும் தமிழ்நாடு கைத்தறி நெசவாளர் கூட்டுறவு சங்கம், 1935 ஆம் ஆண்டு, கூட்டுறவு அமைப்பின் கீழ் கைத்தறித் தொழிலை ஒருங்கிணைத்து மேம்பாடு காணும் குறிக்கோளுடன் ஆரம்பிக்கப்பட்டது. நெசவாளர் கூட்டுறவு சங்கங்களுக்கு

நூல் விநியோகம் செய்வது, நெசவாளர் கூட்டுறவு சங்கங்கள் உற்பத்தி செய்யும் இரகங்களை கொள்முதல் செய்து, அதனுடைய 209 (தமிழகத்தில் 139 விற்பனை நிலையங்கள் மற்றும் இதர மாநிலங்களில் 70 விற்பனை நிலையங்கள்) விற்பனை நிலையங்கள் மூலமாக விற்பனை செய்வது போன்ற பணிகளை செய்து வருகிறது.

கோ-ஆப்டெக்ஸ் நிறுவனம் கீழ்க்காணும் அரசு நலத்திட்டங்களை நடைமுறைப்படுத்தும் முகமை நிறுவனமாக செயல்பட்டு வருகிறது.

- i) அரசு இலவச வேட்டி சேலை வழங்கும் திட்டம்
- ii) முதியோர் ஓய்வூதியம் பெறுபவர்களுக்கு இலவச வேட்டி சேலை வழங்கும் திட்டம்
- iii) பள்ளி மாணவர்களுக்கு இலவச சீருடை வழங்கும் திட்டம்

கோ-ஆப்டெக்ஸ் நிறுவனம், தனது "கோ-ஆப்டெக்ஸ் இண்டர்நேஷனல்" என்ற துணை நிறுவனத்தின் மூலம், வீட்டுப்பயன்பாட்டு இரகங்களான டெர்ரி டவல்கள், திரைச் சீலை இரகங்கள், படுக்கை விரிப்புகள், மேசை விரிப்புகள், சிறிய அளவிலான துண்டுகள், கைலிகள், சட்டைத் துணி வகைகள் மற்றும் சமையலறை உபயோகிப்பு இரகங்களை அயல் நாடுகளுக்கு ஏற்றுமதி செய்து வருகிறது.

## 2007-2008 ஆம் ஆண்டின் செயல்பாடுகள்

2007-2008 ஆம் ஆண்டு ரூ.375.53 கோடி மதிப்பிற்கு நெசவாளர் கூட்டுறவு சங்கங்களிலிருந்து, கைத்தறி மற்றும் விசைத்தறி இரகங்களை கொள்முதல் செய்துள்ளது. 2007-08 ஆம் ஆண்டுக்கு நிர்ணயிக்கப்பட்ட ரூ.125 கோடி விற்பனை இலக்கினை கடந்து, ரூ.126.59 கோடி அளவிற்கு விற்பனை செய்துள்ளது.

## வடிவமைப்பு மேம்பாடு

கைத்தறி இரகங்களின் விற்பனையை அதிகரிக்கும் நோக்கத்துடனும் வாடிக்கையாளர்களின் விருப்பத்தை நிறைவு செய்யும் வகையிலும், சேலைகள் மற்றும் வீட்டு உபயோகிப்பு இரகங்களில், 703 புதிய வடிவமைப்புகளை கோ-ஆப்டெக்ஸ் அறிமுகப் படுத்தியுள்ளது.

வடிவமைப்பினைப் புகுத்துவதில், கோ-ஆப்டெக்ஸால் மேற்கொள்ளப்பட்ட குறிப்பிடத் தக்க சாதனைகள் பின்வருமாறு:

- ஒரு கோணத்தில் மயிலின் வடிவமைப்பும், மறு கோணத்தில் யானையின் வடிவமைப்பும் ஒருங்கே தெரியும் வண்ணம் நெய்யப்பட்ட "மாஜிக் பட்டு சேலை".
- பட்டும் அசல் ஜரிகையும் எந்த ஒரு இடத்திலும் ஒன்று சேரா வண்ணம், புதிய தொழில் நுட்பத்தைக் கையாண்டு நெய்யப்பட்ட "இராயல் அடுக்குத் துகில் பட்டு சேலை".
- பட்டு வடிவமைப்பு ஒரு புறமும், அசல் ஜரிகை வடிவமைப்பு மறுபுறமும் கொண்டு அழகுற நெய்யப்பட்ட "சுடர்க்கொடி பட்டு சேலை"
- கஞ்சி இடாத உயர் இரக பருத்தியைக் கொண்டு நெய்யப்பட்ட பருத்தி இரக சேலைகள்.

- 108 கோலங்கள் நெய்யப்பட்ட "கோலங்கள் பட்டு சேலைகள்"
- மதுரை மீனாட்சி அம்மன் கோவிலுக்காக, "நந்தி" மற்றும் "ஓம் நமசிவாயா" வடிவமைப்புகளை கரை பகுதியிலும், லிங்கத்தின் வடிவமைப்புகளை புட்டாவிலும், முந்தியில் மீனாட்சி அம்மன் திருக்கோவில் கோபுரம் ஆகியவற்றை ஒரு சேர இணைத்து உருவாக்கப்பட்ட வடிவமைப்பு சேலை.
- யாரிப்பு இரகங்களை பிரபலப்படுத்தும் வகையில் தீபாவளி-2007 ன் போது, "அழகு மயில் பட்டு சேலை", "மலையரசி", "மாந்தளிர்", "மல்லிகை", "திருவரங்கம்", "நாச்சியார்" மற்றும் "கிரி" ஆகிய பருத்தி இரக சேலைகள் வெளியிடப்பட்டன.
- பழைய பட்டு சேலைகளில் உள்ள வடிவமைப்புகளை நேர்த்தியாகவும், புதுமையாகவும் வடிவமைத்து அதனை வடிவமைப்பு வங்கியில் பாதுகாக்கும் நோக்குடன் கோ-ஆப்டெக்ஸ் நடவடிக்கை மேற்கொண்டுள்ளது.
- வாடிக்கையாளர்களின் விருப்பத்தை நிறைவு செய்யும் வகையில், "சித்திரை தொகுப்பு", "வைகாசி வசந்தம்", "ஆடிப்பெருக்கு" போன்ற புதிய வடிவமைப்பு தொகுப்புகளை கோ-ஆப்டெக்ஸ் அறிமுகப்படுத்தியுள்ளது.
- வீட்டு உபயோகிப்பு இரகங்களான படுக்கை விரிப்புகள், படுக்கை உறைகள், திரைச்சீலைகள், சமையலறை உபயோகிப்புகள் போன்ற இரகங்களின் விற்பனையை ஊக்குவிக்கும் வகையில், "இனிய இல்லம்" கண்காட்சி நவம்பர் 2007 ல் நடத்தப்பட்டது.

### புதிய முயற்சிகள்

போட்டிகள் நிறைந்த வணிகச் சந்தையினை எதிர்கொள்ளும் நோக்கோடு, புதிய வடிவமைப்புகளை, எழில்மிகு வண்ணக்கலவைகளில் உருவாக்கி விற்பனைக்கு வெளிக் கொணரும் பணியில், கோ-ஆப்டெக்ஸ் ஆர்வமுடன் செயலாற்றுகிறது. 2007-08 ஆம் ஆண்டு நிகழ்வுற்ற சாதனைகளில் சில பின்வருமாறு:-

- ஏற்றுமதி இரகங்களில், இயற்கை சாயங்கள் மற்றும் இயற்கை பருத்தி இழைகளைக் கொண்டு நெய்யப்பட்ட இரகங்களை கோ-ஆப்டெக்ஸ் அறிமுகப்படுத்தியுள்ளது.
- சிறாருக்கும், ஆடவருக்கும் ஆயத்த சட்டை இரகங்களை அறிமுகப்படுத்தியுள்ளது.
- வாசனையுடன் கூடிய "அரோமா" சட்டைகள்
- இருபுறமும் பயன்படுத்தக்கூடிய ரிவர்சிபிள் சட்டை இரகங்கள்
- பருத்தி இரக "டெனிம்" சட்டை இரகங்கள்
- 2/100s உயர்ரக பருத்தி இழைகளைக் கொண்டு நெருக்கமாக நெய்து உருவாக்கப்பட்ட "பிளாட்டினம்" சட்டை இரகங்கள்
- இயற்கை பருத்தி இழைகளைக் கொண்டு தயாரிக்கப்பட்ட "ஆர்கானிக்" சட்டை இரகங்கள்
- அழகிய வேலைப்பாடுகளுடன் கூடிய புதிய இரக சுடிதார்கள்

- 500 நாபர்கள் அமரக்கூடிய வகையில் 16 அடி X 35 அடி அளவிலான ஒரு மிகப்பெரிய ஜமக்காளம் தயாரிக்கப்பட்டது.

மேற்காண் புதிய இரகங்களுடன், 2007-08 ஆம் ஆண்டு கீழ்க்குறிப்பிட்டுள்ள ஆயத்த சட்டை இரகங்கள் விற்பனைக்கு கொண்டு வரப்பட்டுள்ளன.

- தூய பருத்தி இரக "கிளாசிக்" சட்டை இரகங்கள்
- பாலியஸ்டர் இழை கலந்த "டியூரோ" சட்டை இரகங்கள்
- புதுமையான நெசவுடன் கூடிய சட்டைகள்
- வடிவமைப்பினை உள்ளடக்கிய "சுப்ரீம்" சட்டைகள்
- பாலியஸ்டர் பருத்தி இழை கலந்த குர்தா செட்டுகள்
- பளிங்கு வடிவமைப்பு (Marble finish) கொண்ட சட்டைகள்
- பட்டு சட்டைகள்

### திருக்குறள் பட்டு சேலை அறிமுகம்

கோ-ஆப்டெக்ஸ் நிறுவனம் 1,330 திருக்குறட்பாக்களுடன் “அய்யன் திருவள்ளுவர்” திருவுருவம் கொண்ட கலைநயம் மிக்க அழகிய பட்டுச் சேலையினை அறிமுகப்படுத்தியுள்ளது. இந்த சிறப்புமிக்க சேலையினை மாண்புமிகு தமிழக முதல்வர் அவர்கள் 22.4.2008 அன்று சென்னையில் வெளியிட்டுள்ளார்கள்.

### சுய உதவிக் குழுக்களை ஊக்குவித்தல்

கைத்தறி இரகங்கள் உற்பத்தியில், சுய உதவிக் குழுக்களை ஈடுபடுத்த, கோ-ஆப்டெக்ஸ், கீழ்க்காணும் நடவடிக்கைகளை எடுத்துள்ளது.

- விலை மதிப்புமிக்க கைப்பைகள், குழந்தைகளுக்கான ஆடைகள், ஆயத்த ஆடை போன்ற இரகங்களின் உற்பத்தியினை சுய உதவிக் குழுக்களிடம் கோ-ஆப்டெக்ஸ் ஒப்படைத்துள்ளது.
- சுய உதவிக் குழுக்கள் உற்பத்தி செய்யும் மெத்தை, தலையணை, குழந்தைகளுக்கான மெத்தை, குழந்தைகளுக்கான பருத்தி / கம்பளி ஆடைகள், தொட்டில்கள், மகளிருக்கான கைப் பைகள், செல்பேசி உறைகள் போன்ற இரகங்களை கோ-ஆப்டெக்ஸ் விற்பனை செய்து வருகிறது.

### சந்தை மேம்பாடு

- 2007-2008 ஆம் ஆண்டில், 405 கண்காட்சிகள் நடத்தப்பட்டு, அதன் மூலம் ரூ.11.67 கோடி மதிப்பிற்கு விற்பனை நடைபெற்றுள்ளது. 400க்கும் மேற்பட்ட கண்காட்சிகளை தமிழகத்திலும், வெளி மாநிலங்களிலும் தொடர்ந்து நடத்த நடவடிக்கை எடுக்கப்பட்டு வருகிறது.
- தேசிய கைத்தறி எக்ஸ்போ - 2008, கோ-ஆப்டெக்ஸ் வளாகத்தில் 19.3.2008 முதல் 11.4.2008 முடிய நடத்தப்பட்டது. நாட்டின் பலபகுதிகளிலிருந்து 138 நெசவாளர் கூட்டுறவு சங்கங்கள் இக்கண்காட்சியில் பங்கு கொண்டன. இக்கண்காட்சியில் ரூ.4.25 கோடி மதிப்பிற்கு கைத்தறித் துணிகள் விற்பனை செய்யப்பட்டுள்ளன.

## 8. கூட்டுறவு நூற்பாலைகள்

தமிழ்நாட்டில் உள்ள கைத்தறி நெசவாளர்களுக்குத் தேவையான தரமான சிட்டா (Hank yarn) நூலினையும், விசைத்தறி நெசவாளர்களுக்குத் தேவையான கோன் (Cone yarn) நூலினையும் நியாயமான விலையில் தங்குதடையின்றி வழங்கும் நோக்கத்திற்காக, 1958 முதல் 1985 வரை, 18 கூட்டுறவு நூற்பாலைகள் 4.70 இலட்சம் கதிர் திறனுடன் நிறுவப்பட்டன.

தமிழ்நாட்டில் நிறுவப்பட்ட 18 கூட்டுறவு நூற்பாலைகளில், கீழ்க்கண்ட 5 கூட்டுறவு நூற்பாலைகள் தற்போது இயங்கி வருகின்றன.

- பாரதி கூட்டுறவு நூற்பாலை, எட்டையபுரம் (கூத்துக்குடி மாவட்டம்)
- அண்ணா கூட்டுறவு நூற்பாலை, ஆண்டிப்பட்டி (தேனி மாவட்டம்)
- தர்மபுரி மாவட்ட கூட்டுறவு நூற்பாலை, ஊத்தங்கரை (கிருஷ்ணகிரி மாவட்டம்)
- புதுக்கோட்டை மாவட்ட கூட்டுறவு நூற்பாலை, அறந்தாங்கி (புதுக்கோட்டை மாவட்டம்)
- கன்னியாகுமரி மாவட்ட கூட்டுறவு நூற்பாலை, ஆரல்வாய்மொழி (கன்னியாகுமரி மாவட்டம்)

கைத்தறி நெசவாளர்களின் சிட்டாநூல் தேவையினை மேற்கண்ட 5 கூட்டுறவு நூற்பாலைகள் ஓரளவிற்கு பூர்த்தி செய்து வருகின்றன.

## 9. தமிழ்நாடு கைத்தறி வளர்ச்சிக் கழகம்

### லிமிடெட், சென்னை

தமிழ்நாடு கைத்தறி வளர்ச்சிக் கழகம் தனது செயல்பாட்டினை 1964ஆம் ஆண்டில் தொடங்கி, கூட்டுறவு அமைப்பின் கீழ் இல்லாத நெசவாளர்களுக்குக் கைத்தறி, விசைத்தறி மற்றும் பின்னலாடைத் துணிகளின் உற்பத்தி மற்றும் விற்பனைக்காகக் கடனுதவி வழங்கும் நோக்குடன் செயல்பட்டு வருகிறது.

இக்கழகத்தின் செலுத்தப்பட்ட பங்கு மூலதனம் ரூ.429.23 இலட்சமாகும். இதில் தமிழக அரசின் பங்கு ரூ.267.00 இலட்சம் ஆகும். மீதி மூலதனமான ரூ.162.23 இலட்சம் உறுப்பினர்களால் செலுத்தப்பட்டதாகும். இக்கழகம் நாட்டுடமை ஆக்கப்பட்ட வங்கிகளான பாரத ஸ்டேட் வங்கி மூலம் ரூ.330.00 இலட்சமும், பாரத பாட்டியாலா வங்கி மூலம் ரூ.220.00 இலட்சமும், ஆக மொத்தம் ரூ.550.00 இலட்சம் அளவிற்கு கடன் வசதி பெற்றுள்ளது.

தற்போது தமிழ்நாடு கைத்தறி வளர்ச்சிக் கழகத்தில் 11841 உறுப்பினர்கள் உள்ளனர். தமிழ்நாடு கைத்தறி வளர்ச்சிக் கழகம், 2007-08ஆம் ஆண்டில் 580 உறுப்பினர்களுக்கு ரூ.207.32 இலட்சம் கடனுதவி வழங்கியுள்ளது.

மாற்று ஏற்பாட்டின் ஒரு பகுதியாக, உத்திரபிரதேச மாநிலம் லக்னோவிலுள்ள தேசிய கைத்தறி வளர்ச்சிக் கழகத்துடன் ஒருங்கிணைந்து ஆலைவாயில் விலையில் நூல் வழங்கும் திட்டத்தின்கீழ் நூல் விற்பனையினை மேற்கொள்ள இக்கழகம் நடவடிக்கை எடுத்து வருகிறது.

## 10. தமிழ்நாடு சரிகை லிமிடெட், காஞ்சிபுரம்

தமிழ்நாடு சரிகை லிமிடெட், காஞ்சிபுரம் ISO 9001 சான்று பெற்ற ஒரு மாநிலஅரசு சார்ந்த பொதுத்துறை நிறுவனமாகும். இந்நிறுவனம் பட்டு கைத்தறி நெசவாளர் கூட்டுறவு சங்கங்களுக்கு தேவையான தரமான சரிகையினை உற்பத்தி செய்து நியாயமான விலையில் விநியோகம் செய்து வருகின்றது. இந்நிறுவனம் 2007-2008 ஆம் ஆண்டில் 48590 சரிகை மார்க்குகளை உற்பத்தி செய்து 51634 சரிகை மார்க்குகளை ரூ.26.78 கோடி மதிப்பிற்கு விற்பனை செய்து ரூ.9.80 இலட்சம் உத்தேச நிகர லாபம் ஈட்டியுள்ளது.

தமிழ்நாடு சரிகை நிறுவனம், சரிகை உற்பத்தியினை மேற்கொள்வதுடன் மத்திய சரிகை கொள்முதல் குழுவின் ஒதுக்கீட்டு ஆணையின்படி பெறப்படும் சரிகை பாரச்சல்களை தரப்பரிசோதனை மேற்கொள்ளும் பணியினையும் செய்து வருகின்றது. இந்நிறுவனம் 2007-08 ஆம் ஆண்டில் குறைந்த கட்டணத்தில் 1729 சரிகை மாதிரிகளை தரப்பரிசோதனை செய்துள்ளது.

கும்பகோணம் பகுதியின் சரிகை தேவையினைக் கருத்தில் கொண்டு, தமிழ்நாடு சரிகை நிறுவனத்தின் கும்பகோணம் கிளை, 1999-ஆம் ஆண்டில் நிறுவப்பட்டது. இக்கிளை ஆண்டொன்றுக்கு 18000 சரிகை மார்க்குகள் உற்பத்தி செய்யும் திறனுடன் இலாபத்தில் செயல்பட்டு வருகின்றது.

இந்நிறுவனம் “எக்ஸ்ரே ஊடுகதிர் பகுப்பாய்வு இயந்திரம்” மூலம் சரிகை மாதிரிகள் மற்றும் சரிகையை கொண்டு தயாரிக்கப்பட்ட துணிகளில் உள்ள சரிகையினை எவ்வித இழப்புமின்றி தர ஆய்வு மேற்கொண்டு வருகின்றது. இவ்வியந்திரத்தின் மூலம் 2007-08-ஆம் ஆண்டில் மொத்தம் 12191 பட்டு புடவைகள், பாவாடைகள் மற்றும் வேட்டிகளில் உள்ள சரிகையை ஆய்வு செய்து, ரூ.3.11 இலட்சம் ஆய்வுக் கட்டணமாக வசூலிக்கப்பட்டுள்ளது.

சரிகையின் தரம் அறியும் இயந்திரம் அதாவது “எக்ஸ்ரே ஊடுகதிர் பகுப்பாய்வு இயந்திரம்” (X-Ray Fluorescence Analyser) ஒன்றினை, சென்னையில் 24.9.2007 அன்று தமிழ்நாடு சரிகை நிறுவனம் நிறுவியுள்ளது.

ஐதராபாத்திலுள்ள என்.எப்.டி.டி.சி (Non-Ferrous Materials Technology Development Centre) நிறுவனத்தின் உதவியுடன், சரிகையிலுள்ள வண்ணம் மற்றும் அதன் பளபளப்பு ஆகியவைகள் குறையாமல் உற்பத்தி செய்ய மின்னாற்பகுப்பு முறையில் மேம்படுத்தப்பட்ட தொழில்நுட்பத்தை வழங்கியுள்ளது. இந்த புதிய தொழில்நுட்பம் காஞ்சிபுரத்திலுள்ள அனைத்து மின்னாற்பகுப்பு இயந்திரத்திலும் பயன்படுத்தப்பட்டு வருகின்றது.

இந்நிறுவனம், வெள்ளியிழை உற்பத்தியினை மேம்படுத்துவதற்கு தேவையான தொழில்நுட்ப ஆலோசனை பெற, குமரகுரு தொழில்நுட்ப கல்லூரி, தொழில்நுட்ப தகவல் கணிக்கும் நிறுவனம் (Technology Information Forecasting Council) போன்ற நிறுவனங்களுடன் புரிந்துணர்வு உடன்பாடு (MOU) மேற்கொண்டுள்ளது.

### தமிழ்நாடு சரிகை நிறுவனத்தின் 2008-09 ஆம் ஆண்டிற்கான செயல் திட்டங்கள்

➤ 2008-09 ஆம் ஆண்டில், இந்நிறுவனம் 81000 மார்க் சரிகை உற்பத்தி செய்யவும், அதே அளவு

கொண்ட சரிகை மார்க் விற்பனை செய்யவும் திட்டமிடப்பட்டுள்ளது.

- ஆராய்ச்சி மற்றும் வளர்ச்சி திட்டத்தின்கீழ், ஐதராபாத்திலுள்ள என்.எப்.டி.டி.சி நிறுவனத்தின் தொழில்நுட்ப உதவியுடன், தமிழ்நாடு சரிகை நிறுவனத்தில் வெள்ளி இழை உற்பத்தி மேற்கொள்ள திட்டமிடப்பட்டுள்ளது.
- தரப்பரிசோதனை முறைக்கு தேசிய அங்கீகாரம் பெற திட்டமிடப்பட்டுள்ளது.
- கதர் மற்றும் கிராமத் தொழில்கள் நிறுவனங்களுக்கு, சரிகை விநியோகம் செய்வதற்கு கதர் மற்றும் கிராமத் தொழில் வளர்ச்சி ஆணையகத்தின் சான்றிதழ் பெறுவதற்கு திட்டமிடப்பட்டுள்ளது.

## 11. தமிழ்நாடு கூட்டுறவு துணிநூல் பதனிடும்

### ஆலை, ஈரோடு

தமிழ்நாடு கூட்டுறவு துணிநூல் பதனிடும் ஆலை, வெளுத்தல், சாயமிடல், மெருகேற்றல், அச்சிடல் போன்ற பல்வேறு பதனிடும் பணிகளையும் பருத்தி மற்றும் செயற்கை இழை நூலினை பதனிடும் பணிகளையும் மேற்கொண்டு வருகிறது. இவ்வாலை, ஒரு மாதத்தில் சுமார் 15.00 இலட்சம் மீட்டர் துணிகளை, பதனிடும் திறன் பெற்றுள்ளது. இவ்வாலை, அரசின் சீருடை திட்டத்திற்கு தேவைப்படும் துணிகளை பதனிடும் வழங்கும் பணியினை மேற்கொள்வதோடு, தமிழ்நாடு கதர் மற்றும் கிராமத் தொழில் வாரியம், விசைத்தறி நெசவாளர் கூட்டுறவு சங்கங்கள், கைத்தறி நெசவாளர் கூட்டுறவு சங்கங்கள், சர்வோதயா சங்கம், மத்திய சிறைச்சாலை, கேரளா மற்றும் கர்நாடகா கைத்தறி வளர்ச்சிக் கழகங்களிடமிருந்தும் மற்றும் தனியார் ஏற்றுமதியாளர்களிடமிருந்து வழங்கப்படும் துணிகளையும் பெற்று பதனிடும் வருகிறது.

### 2007-08 ஆம் ஆண்டின் சாதனைகள்

- தமிழ்நாடு கூட்டுறவு பதனிடும் ஆலை 2007-08 ஆம் ஆண்டில் ரூ.13.77 கோடி மதிப்பிற்கு வணிகம் செய்து ரூ.2.77 கோடி உத்தேசமாக நிகர இலாபம் ஈட்டியுள்ளது.
- பெருந்துறையில் உள்ள சிப்காட் நிறுவனத்திடம், 9.62 ஏக்கர் நிலத்தை 99 வருடங்களுக்கு குத்தகை அடிப்படையில் பெற்று புதிய துணிநூல் பதனிடும் ஆலை ஆரம்பிக்கப்படவுள்ளது.
- ஆலையில் உட்பகுதி இணைப்பு (Local Area Network) வசதி அமைக்கப்பட்டு, ஆலையில் உள்ள அனைத்து கணினிகளும் இதனுடன் இணைக்கப்பட்டுள்ளன.

### 2008-09 ஆம் ஆண்டிற்கான செயல் திட்டம்

- தமிழ்நாடு கூட்டுறவு துணிநூல் பதனிடும் ஆலை, தனது உற்பத்தி மற்றும் தரத்தை மேம்படுத்த தற்போதுள்ள இயந்திரங்கள் மற்றும் கருவிகளை மாற்றி ஆலையை ரூ.41 இலட்சம் செலவில் நவீனப்படுத்த திட்டமிடப்பட்டுள்ளது.
- ஆலையில் சவ்லுடு பரவுதல் முறை சாதனம் (Reverse Osmosis Plant) ரூ.1.69 கோடி செலவில் அமைக்க திட்டமிடப்பட்டுள்ளது.

## 12. தமிழ்நாடு பஞ்சாலைக் கழகம், கோயம்புத்தூர்

மூடப்பட்ட துணிநூல் ஆலைகளால் ஏற்பட்ட வேலைவாய்ப்பின்மைக்கு வேலை வாய்ப்பு வழங்கும் வகையிலும், துணிநூல் தொழிலை மறுசீரமைக்கும் வகையிலும் தமிழ்நாடு பஞ்சாலைக் கழகம், 1969 ஆம் ஆண்டில் நிறுவப்பட்டது. இக் கழகத்தின் கீழ், ஒவ்வொன்றும் 96 தறிகளைக் கொண்ட 2 விசைத்தறிக் கூடங்கள், விருதுநகர் மாவட்டம், அருப்புக்கோட்டையிலும், ஈரோடு மாவட்டம், சிவகிரியிலும் உள்ளன. மேலும் கோவை குறிச்சி பகுதியில் 12 தானியங்கி தறிகளைக் கொண்ட தறிக் கூடம் ஒன்றும் உள்ளது. தமிழ்நாடு பஞ்சாலைக் கழகம், சூட் மற்றும் சட்டைக்குத் தேவையான பாலியஸ்டர் துணி வகைகளை குறிச்சி தானியங்கி கூடம், சிவகிரி மற்றும் அருப்புக்கோட்டை விசைத்தறிக் கூடங்களில் உற்பத்தி செய்து வருகிறது.

அரசின் இலவச சீருடைத்துணி வழங்கும் திட்டத்திற்கான வெள்ளை நிற சட்டைத் துணி, நீல நிற தாவணி மற்றும் பாவாடைக்கான துணி போன்றவைகளையும் இக் கழகம் உற்பத்தி செய்து வருகிறது. மேலும் இக்கழகம் பாலியஸ்டர் சீருடைத் துணி தயாரித்து உற்பத்தி செய்து வழங்குவதற்கான ஆணைகளை மாநில போக்குவரத்துக் கழகம், தமிழ்நாடு மின்வாரியம், கூட்டுறவு சர்க்கரை ஆலைகள், தமிழ்நாடு சிமெண்ட்ஸ், காவல் துறை மற்றும் பிற பொது நிறுவனங்களிடமிருந்து பெற்று வழங்கி வருகிறது. இதன் மூலம் இக்கழகம், தமிழகத்தின் நிறுவனங்களுக்கான சந்தையில் குறிப்பிடத்தக்க இடத்தை வகிக்கிறது.

இக் கழகம் 2007-08 ஆம் ஆண்டில் ரூ.31.42 கோடி அளவிற்கு வணிகம் செய்து ரூ.102.70 இலட்சம் (உத்தேசமாக) இலாபம் ஈட்டியுள்ளது.

இக் கழகம் அதன் சொந்த உற்பத்தி மூலம் இலவச சீருடைத் துணி வழங்கும் திட்டத்திற்கான 17.95 இலட்சம் மீட்டர் சீருடைத் துணிகளையும், அரசு நிறுவனங்களுக்குத் தேவைப்படும் ரூ.711.22 இலட்சம் மதிப்பிலான துணிகளையும் உற்பத்தி செய்ய திட்டமிட்டுள்ளது.

### 2008-09 ஆம் ஆண்டிற்கான செயல் திட்டம்

2008-09 ஆம் ஆண்டில், அரசு திட்டங்களுக்கென விநியோகம் செய்யப்பட வேண்டிய, ரூ.2450.22 இலட்சம் மதிப்புள்ள 113.36 இலட்சம் மீட்டர் வெள்ளை நிற சட்டை துணியையும், தாவணி துணியையும் விசைத்தறி கூட்டுறவு சங்கங்களிடம் இருந்து கொள்முதல் செய்ய இக் கழகம் உத்தேசித்துள்ளது.

2008-09 ஆம் ஆண்டில் இக் கழகம் ரூ.3161.44 இலட்சம் அளவிற்கு வணிகம் மேற்கொள்ள இலக்கு நிர்ணயித்துள்ளது.

## 13. தமிழ்நாடு கூட்டுறவு நூற்பாலைகளின் இணையம் (டான்ஸ்பின்)

தமிழ்நாடு கூட்டுறவு நூற்பாலைகளின் இணையம் (டான்ஸ்பின்), கூட்டுறவு நூற்பாலைகளின் பஞ்சு கொள்முதல் நடைமுறையினை நெறிப்படுத்தும் பொருட்டு, டிசம்பர், 1994 ஆம் ஆண்டு தொடங்கப்பட்டது. இவ்விணையத்தின் உறுப்பினராகவுள்ள அனைத்து கூட்டுறவு நூற்பாலைகளுக்கும் தேவையான தரமான பஞ்சினை, நியாயமான விலையில் நாடு முழுவதும் உள்ள பல்வேறு கூட்டுறவு நிறுவனங்களில் கொள்முதல் செய்து விநியோகிப்பதே இணையத்தின் முக்கிய நோக்கமாகும். இதற்காக தமிழக அரசு பங்கு மூலதனமாக ரூ.25 கோடியும், பஞ்சு சுழற்சி நிதியாக ரூ.2.07 கோடியும், ரொக்கத்திற்கு பஞ்சு வாங்கும் பொருட்டு

இணையத்திற்கு வழங்கியுள்ளது. தற்போது, டான்ஸ்பின் நிறுவனம் இயங்கிக்கொண்டிருக்கும் 5 கூட்டுறவு நூற்பாலைகளின் பஞ்சத் தேவையில், 15 விழுக்காடு தேவையினை பூர்த்தி செய்து வருகிறது.

2007-08 ஆம் ஆண்டில், டான்ஸ்பின் நிறுவனம், ரூ.10.18 கோடி மதிப்புள்ள 11,100 பேல்கள் பஞ்சினை கொள்முதல் செய்து, உறுப்பினராக உள்ள கூட்டுறவு நூற்பாலைகளுக்கு விற்பனை செய்துள்ளது. இது தவிர, நூற்பாலைகளுக்குத் தேவையான பண்டகப் பொருட்கள் மற்றும் சிப்பப் பொருட்களை (Stores and Packing materials) ரூ.49.03 இலட்சத்திற்கு கொள்முதல் செய்து வழங்கியுள்ளது.

டான்ஸ்பின் நிறுவனம், 2007-08 ஆம் ஆண்டில் ரூ.10.68 கோடி அளவிற்கு வணிகம் செய்து, ரூ.6.00 இலட்சம் (உத்தேசமாக) இலாபம் ஈட்டியுள்ளது.

#### 14. 2008-09 ஆம் ஆண்டுக்கான வரவு செலவு திட்ட ஒதுக்கீடு

"கைத்தறி மற்றும் துணிநூல்" மானியக் கோரிக்கை எண்.17-இன் கீழ், 2008-09 ஆம் ஆண்டிற்கான வரவு செலவு திட்ட மதிப்பீட்டில் ரூ.573.79 கோடி பின்வரும் விவரப்படி நிதி ஒதுக்கீடு செய்யப்பட்டுள்ளது.

வ. எண்	திட்டத்தின் பெயர்	வரவு செலவு திட்ட ஒதுக்கீடு 2008-09 (ரூபாய் இலட்சத்தில்)
(1)	(2)	(3)
1	இலவச வேட்டிகள் மற்றும் சேலைகள் வழங்கும் திட்டம் (கோ-ஆப்டெக்ஸ் நிறுவனத்திற்கு வழங்கப்படும் எடுத்தாளும் தொகை உட்பட)	27150.00
2	கைத்தறி நெசவாளர்களுக்கு இலவச மின்சாரம் வழங்குதல்	1120.00
3	விசைத்தறி நெசவாளர்களுக்கு இலவச மின்சாரம் வழங்குதல்	6684.00
4	கைத்தறித் துணி விற்பனைக்குத் தள்ளுபடி	4000.00
5	ஒருங்கிணைந்த கைத்தறி வளர்ச்சித் திட்டத்தின் கீழ் விற்பனை ஊக்குவிப்பு/தள்ளுபடி	7800.00
6	ஒருங்கிணைந்த கைத்தறி வளர்ச்சித் திட்டத்தின் கீழ் செறிவுப் பகுதி மேம்பாட்டு திட்டம்	1000.00
7	ஒருங்கிணைந்த கைத்தறி வளர்ச்சித் திட்டத்தின் கீழ் கைத்தறிகளை மேம்படுத்த குழும அணுகுமுறை	5000.00
8	கூட்டுறவு கைத்தறி நெசவாளர்கள் சேமிப்பு மற்றும் பாதுகாப்புத் திட்டம்	425.00
9	கைத்தறி நெசவாளர்களுக்கான நல்வாழ்வு காப்பீட்டுத் திட்டம்	417.39

(1)	(2)	(3)
10	மகாத்மா காந்தி புங்கர் பீமா திட்டத்தின் கீழ் காப்பீட்டுக் கட்டணம் செலுத்துதல்	160.00
11	கூட்டுறவு கைத்தறி நெசவாளர்களுக்கான முதியோர் ஓய்வூதியத் திட்டம்	330.00
12	பிரதம நெசவாளர் கூட்டுறவுச் சங்கங்கள் மற்றும் கோ-ஆப்டெக்ஸ்க்கு வட்டி மானியம்	1200.00
13	மைய சிக்கன நிதித் திட்டம்	425.00
14	அமலாக்கப் பிரிவின் நிர்வாகச் செலவு	117.84
15	ஜவுளித் தொழில் மையங்களுக்கான உட்கட்டமைப்பு வசதி மேம்பாட்டு திட்டத்தைச் செயல்படுத்துதல்	0.01
16	உயர்தொழில்நுட்ப விசைத்தறி நெசவுப் பூங்காக்கள் அமைக்கும் திட்டம்	0.01
17	விசைத்தறிக் கணக்கெடுப்பு (ஈரோடு விசைத்தறி சேவை மையத்திற்கான வாடகை)	0.25
18	தீன்தயாள் உற்த்கர்கா புரோட்சகான் யோஜனா திட்டம்	0.06
19	விசைத்தறி நெசவாளர் நல வாரியத்திற்கு உதவி	100.00
20	பாவு ஓடுதல் மற்றும் கஞ்சி தோய்த்தல் ஆலையினை நவீனப்படுத்துதல்	30.00
21	நெசவாளர் மற்றும் வடிவமைப்பாளர் திட்டம்	15.00
22	தறிக்கூடம் அமைக்கும் திட்டம்	0.01
23	தறிக்கூடத்துடன் கூடிய வீடுகள் அமைக்கும் திட்டம்	0.01
24	தலைமைச் செயலக பொருளாதாரப் பணிகள் (பணியாளர்களின் சம்பளம் மற்றும் நிர்வாகச் செலவுகள்)	162.38
25	நிர்வாகச் செலவுகள் (பணியாளர்களின் சம்பளம் மற்றும் இதர படிசுள்)	1242.64
<b>மொத்தம்</b>		<b>57379.60</b>

அட்டவணை - 1

ஒருங்கிணைந்த கைத்தறி வளர்ச்சித் திட்டத்தின் கீழ் மைய அரசால் அங்கீகரிக்கப்பட்டுள்ள கைத்தறி செறிவுப்பகுதிகள்

(Handloom Clusters)

வ. எண்.	கைத்தறி செறிவுப்பகுதியின் பெயர்	திட்டத் தொகை (ரூ. இலட்சத்தில்)	மாவட்டம்
(1)	(2)	(3)	(4)
1.	திருச்சிராப்பள்ளி	200.00	திருச்சிராப்பள்ளி
2.	திருவண்ணாமலை	200.00	திருவண்ணாமலை
3.	குறிஞ்சிப்பாடி	200.00	கடலூர்
4.	நிலையூர்	59.70	மதுரை
5.	வீரவநல்லூர்	59.70	திருநெல்வேலி
6.	பாதிரிவேடு	59.70	திருவள்ளூர்
7.	ஜெயங்கொண்டம்	59.70	பெரம்பலூர்
8.	கண்டாச்சிபுரம்	59.70	விழுப்புரம்
9.	ஆப்பக்கூடல்	59.70	ஈரோடு
10.	சோளிங்கர்	59.70	வேலூர்
11.	சிறுமுகை	59.70	கோயம்புத்தூர்
12.	தாண்டாம்பாளையம்	59.70	ஈரோடு
13.	பழநி	59.70	திண்டுக்கல்
14.	எமனேஸ்வரம்	59.90	இராமநாதபுரம்
15.	வெங்கமேடு	60.00	கரூர்
16.	எடப்பாடி	52.60	சேலம்
17.	தாசப்பகவுண்டன்புதூர்	59.08	ஈரோடு
18.	சென்னிமலை	58.30	ஈரோடு
19.	பள்ளியாடி	58.50	கன்னியாகுமரி
20.	திருப்பூர்	59.00	கோயம்புத்தூர்
21.	புனல்வேலி	55.00	விருதுநகர்
22.	திருபுவனம்	58.10	கும்பகோணம்

(1)	(2)	(3)	(4)
23.	ஆட்டையாம்பட்டி	59.99	சேலம்
24.	வண்டியூர்	60.00	மதுரை
25.	சாயர்புரம்	59.00	திருநெல்வேலி
26.	சின்னாளப்பட்டி	59.00	திண்டுக்கல்
27.	குடியாத்தம்	60.00	வேலூர்
28.	புதுப்பேட்டை	58.25	கடலூர்

**அட்டவணை-2**  
**ஐவுளித் தொழில் விவரம்**

இனம்	இந்தியா	தமிழ்நாடு	தமிழகத்தின் நிலை
<b>நூற்புத் தொழில்</b>			
ஆலைகளின் எண்ணிக்கை	3039	1248	1
வேலையாட்களின் எண்ணிக்கை (இலட்சத்தில்)	8.94	2.11	1
கதிர்களின் எண்ணிக்கை (மில்லியன்)	39.27	14.74	1
<b>விசைத்தறித் தொழில்</b>			
விசைத்தறிகளின் எண்ணிக்கை (இலட்சத்தில்)	19.03	3.66	2
நெசவாளர்களின் எண்ணிக்கை (இலட்சத்தில்)	47.57	9.14	2
<b>கைத்தறித் தொழில்</b>			
கைத்தறிகளின் எண்ணிக்கை (இலட்சத்தில்)	34.86	4.13	2
நெசவாளர்களின் எண்ணிக்கை (இலட்சத்தில்)	65.50	6.08	2
கைத்தறித் துணி உற்பத்தி (பில்லியன் ச.மீ)	6.00	0.70	1
மதிப்பு (ரூ.கோடியில்)	18000	2500	1
<b>இதர தொழில்கள்</b>			
மின் விசையால் இயக்கப்படும் பதனிடும் நிறுவனங்கள்	2510	985	1
கையால் இயக்கப்படும் பதனிடும் நிறுவனங்கள்	10397	2614	1
பின்னலாடை மற்றும் ஆடை நிறுவனங்கள்	8000	4000	1

**என்கேகே. பி. ராஜா**  
**கைத்தறித் துறை அமைச்சர்**